

eul_wid: vfo-aa

Παῦλος ὁ Σιλεντιάριος · Paul the Silentary

Description of Hagia Sophia

Περὶ τῆς Ἀγίας Σοφίας

Period: Ὀψιμαρχία [Late Antique](#)

Dialect: Κοινή [Koine](#)

Domain: Ποίησις [Poetry](#)

Format: Ἑμμετρος [Verse](#)

1 Ἄρ' ἔστιν εὐρεῖν μείζονα τῆς νῦν ἡμέρας,
2 ἐν ᾗ θεός τε καὶ βασιλεὺς σεμνύνεται;
3 οὐκ ἔστιν εἰπεῖν. Χριστὸν ἴσμεν δεσπότην,
4 ἴσμεν δὲ πάντως· τοῦτο γὰρ τοῖς σοῖς λόγοις
5 ποιεῖς, κράτιστε, γνώριμον καὶ βαρβάροις·
6 ὅθεν συνεργὸν αὐτὸν ἐν ταῖς πράξεσιν
7 ἔχεις παρόντα, νομοθετῶν, κτίζων πόλεις,
8 νεῶς ἐγείρων, ὅπλα κινῶν εἰ δέοι,
9 σπονδὰς τε τάττων καὶ καταστέλλων μάχας,
10 ὅθεν τὸ νικᾶν συμφυρὲς τοῖς σοῖς πόνοις
11 ὥσπερ ἐπίσημον· (οὐχὶ πρὸς τὴν ἐσπέραν
12 ὅρος μὲν ἡμῖν ὠκεανὸς τοῦ σοῦ κράτους
13 τὴν γῆν διεκδραμοῦσι; πρὸς δὲ τὴν ἕω
14 οὐ πάντας ἤδη τοὺς μὲν ἐτρέψω μάχαις,
15 τοὺς δὲ πρὶν ἐλθεῖν ἐς τόδε προσλαμβάνεις;
16 Λίβυν δὲ πάντα δοῦλον οὐκ ἔχεις πάλαι;)
17 ὅθεν νόσους μὲν διαδιδράσκεις εὐκόλως,
18 οὐκ ἐλπίσαντος οὐδενός· ὅθεν εἰκότως
19 τοὺς ἐν ἀφανεῖ, κράτιστε, κινδύνους ἀεὶ
20 μαθὼν παρῆλθες, οὐ δόρασιν, οὐκ ἀσπίσιν,
21 αὐτῇ δὲ χειρὶ τοῦ θεοῦ φρουρούμενος.
22 [para]Ἄγαμαί σε, παγκράτιστε, τῆς εὐψυχίας,
23 ἄγαμαί σε τῆς γνώμης τε καὶ τῆς πίστεως.
24 ὁ λόχος συνέστη, καὶ παρεσκευασμένον
25 τὸ ξίφος ὑπῆρχε, καὶ παρῆν ἡ κυρία,

26 καὶ τῶν βασιλείων ἐντὸς οἱ ξυνωμόται
27 ἤδη παρῆλθον, τῆς πύλης τε τῆς ἔσω,
28 μεθ' ἣν ἔμελλον προσβαλεῖν τοῖς σοῖς θρόνοις,
29 ἥπτοντο. ταῦτα γνοὺς δὲ καὶ μαθὼν πάλαι
30 ἐκαρτέρησας καὶ πεπίστευκας μόνωι
31 τῷ σου προασπίζοντι, τὸν θεὸν λέγω,
32 ὧι πάντα νικᾷς τοῦ σκοποῦ δ' οὐκ ἐσφάλης.
33 τί γὰρ ἐπὶ τούτοις; ἔπescen αὐτοχειρίαι
34 ὁ τὸν λόχον ἄγων· οὐ γὰρ ἤθελεν ἡ Δίκη
35 αὐτὸν διασώζειν. ἐμφανῶς δ' ἠπίστατο
36 ἐκ τῶν τυράννων τῶν παθόντων πολλάκις,
37 ὥς, εἴπερ αὐτοῦ ζῶντος ἐγκρατῆς ἔση,
38 εἰς οἶκτον εὐθύς, εἰς ἔλεον πάντως τρέπηι
39 κἀνταῦθα νικῶν πᾶσαν ἀνθρώπου φύσιν.
40 ταῖς τοῦ βίου γὰρ συμπαθῶν ἀμαρτάσιν
41 ἐπεστέναξας πολλάκις τοῖς πταίσμασιν
42 ἡμῶν, ἄριστε· πολλάκις δὲ δακρύοις
43 τὸ πρᾶον ὄμμα βασιλικῶς ὑποβρέχεις
44 ἀλγῶν ἐφ' ἡμῖν· πρὸς δὲ τὴν ἀκρασίαν
45 βλέπων μάλιστα, τὴν σύνοικον τῷ βίωι,
46 λύεις ἅπαντας τῶν κακῶν ὀφλημάτων
47 ὥσπερ τὸ θεῖον, πρὸς δὲ συγγνώμην τρέχεις.
48 αἰτεῖς δὲ σαυτὸν, ἡνίκα τῶν δεήσεων
49 τὸ μέγεθος οὐ δίδωσι τῶν δεήσεων
50 ἐτέρους κατάρχειν· καὶ γὰρ οὐκ ἔαις ποτὲ
51 ἄλλου γενέσθαι τὸν ἔλεόν σου τὸν πάνυ.
52 ἐξ ὧν δὲ δρῶμεν οὐχ ὁσίων τολμημάτων
53 ἔχεις ἀφορμὰς τῆς ἄνω παρρησίας.
54 [para]Οὐχὶ πρὸς αὐτὸν τὸν θεὸν ἐξοπλίζεται
55 ὁ τὸν βασιλέα τοῦτον οὐ θέλων κρατεῖν,
56 τὸν ἡμερον, τὸν ἡδύν, ἐν τῷ μετρίωι
57 εὐεργετοῦντα καὶ φίλους καὶ μὴ φίλους;
58 σώζει σε ταῦτα· ταῦτα τὴν ψυχὴν ποεῖ
59 τῆς βασιλίδος, κράτιστε, τῆς εὐδαίμονος,
60 τῆς πανταρίστης, τῆς καλῆς καὶ πανσόφου,
61 ἔχειν ὑπὲρ σοῦ πρὸς θεὸν παρρησίαν,
62 ἣν ζῶσαν εἶχες εὐσεβῇ συνεργάτιν,
63 ἐπεὶ δὲ μετῆλθε, παρέσχε τοῖς ὑπηκόοις
64

ὄρκον βοηθόν, ὄρκον ἀρραγέστατον,
65 ὃν οὐ παρήλθες οὐδ' ἐκὼν παραδράμοις.
66 [para]Καὶ ταῦτα μὲν δὴ ταῦτα· πρὸς δὲ τὸν νεῶν
67 ἥδη βαδίζειν βουλομένοις θαρρεῖν δίδου.
68 ἔστω δὲ τῶν σῶν καὶ τὸ δήπου θαυμάτων,
69 λόγους φανῆναι πράγμα τολμῶντας φράσαι
70 τὸ πάντα νικῶν θαυμάτων ὑπερβολῇ.
71 ἔστιν δὲ δεῖγμα τῶν ἄγαν σου θαυμάτων
72 ὁ τοσοῦτος ἔρω, ὃν ἡ πόλις πᾶσα τρέφει
73 ἐπὶ σοί, βασιλεῦ κράτιστε, καὶ τῷ σῶι νεώι.
74 ἐπεὶ γὰρ ἦγες τὴν ἑορτὴν ὡς ἔδει,
75 ἅπας ὁ δῆμος εὐθύς, ἡ γερουσία,
76 οἱ τὸν μέσον ζηλοῦντες ἀσφαλῇ βίον
77 τὰς τῆς ἑορτῆς ἡμέρας ἐπεξάγειν
78 ἥτιουν· παρεῖχες· ἐξέδραμον· ἥτιουν πάλιν·
79 πάλιν παρεῖχες. τοῦτο δὲ δρῶν πολλάκις
80 ἐπεξέτεινας τὴν ἑορτὴν πλουσίως.
81 Ἦκομεν ἐς ὑμᾶς, ἄνδρες, ἐκ τῆς ἐστίας
82 τῆς τοῦ βασιλέως ἐς βασιλέως ἐστίαν
83 τοῦ παμμεγίστου, τοῦ ποητοῦ τῶν ὅλων,
84 δι' ὃν τὸ νικᾶν συμφυὲς τῷ δεσπότῃ.
85 ἐκεῖ μὲν ἡμῖν τῶν γερῶν ὁ προστάτης
86 καθεὶς ἑαυτὸν εἰς θέατρον ἐκ λόγων
87 τὸν νοῦν παρέσχευεν εὐμενῶς, ἐνταῦθα δὲ
88 ὁρᾶν πάρεστι τῶν ἱερῶν τὸν προστάτην·
89 ἔστω δὲ καὐτὸς εὐμενής. τούτων γε μὲν
90 μηδεὶς ἀκούσας λοιδορεῖσθω τοῖς λόγοις·
91 εἴποι γὰρ εἰκὸς ἂν τις “ὦ τάν, ὡς πάνυ
92 ληρεῖς περιττά. τοῦτον αἰτεῖς εὐμενῇ
93 λόγοις γενέσθαι, τῶν ἀγαθῶν τὴν οἰκίαν,
94 τὸν πᾶσαν εὐμένειαν ἡμφιεσμένον;
95 τουτὶ πέπονθας ὅπερ ἂν εἰκότως πάθοι,
96 εἴ τις δέοιτο λιπαρῶς ἐγκείμενος
97 τὸν ἥλιον μὲν ἀνατέλλειν ἐν ἡμέρῃ,
98 τὸ φῶς δὲ λάμπειν, τοὺς λόγους δ' εἶναι λόγους.”
99 ἐγὼ δὲ ταῦτα τοῦτον εἶναι τὸν τρόπον
100 οὐκ ἂν ἀποφαίην· πρὸς δὲ τὸν σκοπὸν βλέπων,
101 ὃς παμμεγίστος οὐκ ἔχων θ' ὑπερβολήν,
102

δέδοικα τὴν ἀγωνίαν. θαρρεῖν δ' ὅμως
103 ἐξ ὧν ἐδεδίειν πρότερον αὐθις ἄρχομαι.
104 εἰ μὲν γὰρ ἐλπὶς ἦν τις εὐσθενεῖ λόγῳ
105 συνεξισοῦσθαι τῷ νεῷ τῷ παγκάλῳ,
106 σφαλερὸν ὑπῆρχεν ἐπαποδύεσθαι πάλαις,
107 ἐν αἷς τὸ νικᾶν παρακεκινδυνευμένον.
108 ἐπεὶ δὲ πάντες ἴσμεν, ὥς οὐκ ἂν ποτε
109 λόγος φανείη συντρέχων ταῖς πράξεσιν
110 ταῖς τοῦ βασιλέως, ἔστι δ' αὖ τῶν πράξεων
111 τὸ παμμέγιστον ἢ κτίσις τούτου νεώ,
112 οὐ χρὴ δεδοικότας ἐπὶ προδιεγνωσμένοις
113 μένειν ἀτόλμους, ἀλλὰ τὴν προθυμίαν
114 κινεῖν ἅπασαν, ὥς ἔχει τις ἰσχύος.
115 ἔχει τι χρηστὸν ἀνδρὸς ἢ παρρησία.
116 εἰ μὴ γὰρ εὐτόλμως τε καὶ φρονῶν μέγα
117 ἐδημιούργει τὸν νεῶν ὁ δεσπότης
118 πάσης ὑπερβὰς ἐλπίδος θεωρίαν,
119 οὐκ ἂν προῆλθεν εἰς τοσαύτην ἢ πόλιν
120 εὐθυμίαν τε καὶ τρυφὴν εὐδαίμονα.
121 τί οὖν ἀπεικὸς πρόσφορον παρρησίαν
122 τὰ νῦν φανῆναι καὶ λόγων ἀζημίαν;
123 ἃ γὰρ ἂν παραδράμωσιν ἡσθηνοί, ἡσθηνοί,
124 ἔξεστι ταῦτα προσλαβεῖν τοῖς ὅμμασιν.
125 κρίνει δὲ τούτους οὐ κυανοτρώξ Ἀττικὸς,
126 ἀλλ' ἄνδρες εὐσεβεῖς τε καὶ συγγνώμονες,
127 οἷς καὶ τὸ θεῖον καὶ βασιλεὺς ἐφήδεται,
128 οἱ τὰς πόλεις τάττοντες, οἱ τὰς ἡνίας
129 ὅλων ἔχοντες καὶ λόγων καὶ πραγμάτων.
130 ἄρ' οὖν ἐπ' αὐτοὺς χρὴ βαδίζειν τοὺς στίχους
131 ἐκδημαγωγηθέντας εἰς παρρησίαν;
132 χρὴ τοῦτο πράττειν, αὐτὸς ἀντιφθέγξομαι
133 ὥσπερ τις ἡχῶ τῶν ἐμῶν φανεῖς λόγων.
134 οὐκοῦν ἐπάνειμι πρὸς βασιλέα τὸν μέγαν.
135 Σήμερον οὐ σακέων με φέρει κτύπος, οὐδ' ἐπὶ νίκην
136 ἔσπερον ἢ ἐλπίδα ἐπείγομαι, οὐδὲ τροπαίοις
137 ἀμφὶ τυραννοφόνους καναχήποδα ῥυθμὸν ἀράσσω·
138 Μηδοφόνων ἀβόητα μένοι κλέα σήμερον ἔργων.
139 Εἰρήνη πολυόλβε, τιθηνήτειρα πολλῶν,
140

ἦν πλέον εὐπῆληκος ἄναξ ἡγκάσσατο Νίκης,
141 δεῦρο· πολισοῦχοισιν ἐπαυχήσαντες ἀέθλοις
142 παντὸς ὑπερκύδαντος ὑπέρτερον οἶκον ἀγῶνος
143 εὐιέροις ὕμνοισιν ἀείσομεν, ὧι ὑπὸ μούνωι
144 πᾶν κλέος ὑψορόφοιο κατώκλασε θέσκελον ἔργου.
145 Ἀλλὰ σύ μοι βασιλῆα φερέσβιον, ὄμπνια Ῥώμη,
146 στέψον ἀκηρασίοισι χύδην καταειμένον ὕμνοις,
147 οὐχ ὅτι σὸν ζυγὸδεσμον ἐφήρμοσεν ἔθνεσι γαίης,
148 οὐχ ὅτι σῶν ἐτάνυσσεν ὑπέρβια μέτρα θοώκων
149 τέlesa παρ' ἐσχατόωντα κατ' ὠκεανιτίδας ἀκτάς,
150 ἀλλ' ὅτι σὸν περὶ πῆχυν ἀπείρονα νηὸν ἐγείρας
151 θυμβριάδος ποίησε φαινοτέρην σε τεκούσης.
152 εἴξατέ μοι, Ῥώμης Καπετωλίδες, εἴξατε, φῆμαι·
153 τόσσον ἐμὸς βασιλεὺς ὑπερήλατο θάμβος ἐκεῖνο,
154 ὁπόσον εἰδῶλοιο θεὸς μέγας ἐστὶν ἀρείων.
155 ἔνθεν ἐγὼν ἐθέλω σε μελιφθόγγοισι χορείαις,
156 χρυσοχίτων Ἀνθοῦσα, τεὸν σκηπτοῦχον ἀείδειν.
157 καὶ γὰρ ἄναξ οὐ μόνον ἐν ἔντεσι χεῖρα κορύσσω
158 ῥινοτόρῳ δούλωσεν ἀπείρονα βάρβαρον αἰχμῇ,
159 ὄφρα τεοῖς ἀδμητὰ λόφον κλίνειε λεπάδνοις
160 καὶ θέμιδος πτήξειε τεῆς ζυγόν· ἀλλὰ καὶ αὐτὸς
161 τετριγὼς ὑπέροπλα μέλας Φθόνος ὥκλασε τόξῳ
162 ἀστυόχου βασιλῆος, ἐπασσύτεροις δὲ βελέμνοις
163 ῥωγαλέος δούπησε, πεσὼν δ' ἐβάθυνε κονίην.
164 καὶ σὺ δὲ πρεσβυγένεθλε Λατινιάς ἔρχεο Ῥώμη,
165 σύνθροον ἀείδουσα μέλος νεοθηλέϊ Ῥώμῃ·
166 ἔρχεο καγαλῶσα, τειὴν ὅτι παῖδα δοκεύεις
167 μητρὸς ὑπερτέλλουσαν, ἐπεὶ χάρις ἦδε τοκῆων.
168 [para]Ἀνέρες, οἷσι μέμηλε θεοῦδ' ἑσμεῖν γεραίρειν,
169 δεῦρό μοι ἀχλυόεσσαν ἀπορρίψαντες ἀνίην
170 χιονέους ἔσσασθε γεγηθότες ἄψεσι πέπλους.
171 δάκρυ δὲ πενταέτηρον ἀποψήσαντες ὀπωπῆς
172 μέλψομεν εὐφήμοις ὑπὸ χεῖλεσιν εὐποδας ὕμνους.
173 οὐρανίων ὥϊξεν ἐπὶ χθονὶ κληῖθρα πυλάων
174 Αὐσονίων σκηπτοῦχος, ὅλαις δ' ἐπέτασεν ἑορταῖς
175 εὐφροσύνην εὐρεῖαν, ὅλας ἤμβλυνε μερίμνας.
176 ἐξότε γὰρ δούπησεν ἐρισθενὲς ἔργον ἀνάκτων,
177 κῆδος ἔην ἀλίσστον ἀνὰ πτόλιν. ἴλαθι μύθῳι,
178

ἴλαθι τολμήεντι, μεγασθενὲς ἦρανε γαίης,
179 ἰλήκοις ἐπέεσσι, καὶ εἰ τεὸν οὔας ὀρίνω
180 βαῖον ὅσον· μεγάλων γὰρ ἐπερχομένη χάρις ἔργων
181 Ληθαίοις ἐκάλυψε κατηφέα κέντρα ῥεέθροις.
182 καὶ φάος ἡελίοιο φαάντερόν ἐστιν ὁδίτηι
183 χειμερίην μετὰ νύκτα, καὶ ἱμερόεσσα γαλήνη
184 ἄνδρας ἀλιπλάγκτους μετὰ κύματα μᾶλλον ἰαίνει.
185 ἴλαθι τολμήεντι, μεγασθενὲς, ἴλαθι μύθωι.
186 [para]Ἦδη μὲν σθεναροῖσιν ἐπεμβεβαυῖα θεμελίοις
187 σφαίρης ἡμιτόμοιο κατήριπε θέσκελος ἄντυξ·
188 μυστιπόλου δ' ἐτίναξεν ἐδέθλια πάντα μελάθρου,
189 πάντα δ' ὑπεσκίρτησεν ἐν ἄστεϊ βάθρα θεμελίων,
190 γαῖα δ' ὑπεστενάχιζεν ἐπὶ χρόνον, ἡερίαις δὲ
191 μισγομένη νεφέλησιν ὀμιχλήεσσα κονίη
192 οὐρανῆς ἀμάρυγμα μεσημβρινὸν ἔσκεπεν αἴθρης.
193 Χριστὲ μάκαρ, σὺ δὲ σεῖο κατ' ἔνδια χεῖρα τανύσσας
194 αἵμασιν οὐ μεθέηκας ὑπ' ἀνδροφόνοισι μιῆναι
195 σὴν χθόνα Τελχίνας κακοεργέας· οὐδὲ γὰρ ἔτλης
196 ὄμματος ἀχράντοιο βολῇ πανδερκεῖ λεύσσειν
197 αἶμα χυθὲν τεμένεσσιν ἀναιμάκτοιο θυηλῆς.
198 οὐδὲ μὲν εὐρύστερνος ὑπώκλασε μέχρι θεμελίων
199 νηός, ἀριστώδινος ἐελμένος ἅμμασι τέχνης·
200 ἀλλὰ μιῆς ἀψῖδος ἀπωλίσθησε κεραίη
201 ἀντολική, σφαίρης τε λάχος κονίησιν ἐμίχθη.
202 ἦν δὲ τὸ μὲν δαπέδοισι, τὸ δ' εἰσέτι (θάμβος ἰδέσθαι)
203 οἷάπερ ἀστήρικτον ὀμίλειεν ἐκκρεμὲς αὔραις.
204 πᾶς δὲ κατηφείη βεβολημένος ἔστενεν ἀνὴρ.
205 μὴ τις ἐμὴν σειρήνα βάλοι νεμεσήμονι μύθωι
206 ἀτραπὸν ἀμνήστοιο διαστείχουσιν ἀνίης·
207 ἡδύτερος μετὰ δάκρυ γέλως, μετὰ νοῦσον ὑγείη.
208 οὐχ οὕτως ἀκάχησεν ἀπ' αἰθέρος ἐκχυμένη φλόξ
209 ἀνέρας, ὅπποτε νῶτα κατέφλεγεν ἄχλοα γαίης,
210 μυρία καρφομένων ὅτε χεύματα σίζεν ἀναύρων,
211 οὐδ' ὅτε καρποτόκοιο κατὰ χθονὸς οὐρανὸς αἴθων
212 εὐρὺ χανὼν ὥϊξε πύλας δηλήμονος ὄμβρου
213 καὶ τραφερὸν ξύνωσε πέδον ῥοθίοισι θαλάσσης.
214 [para]Αὐτὰρ ἐμὸς σκηπτοῦχος ἀπότροπον ἄλγος ἀκούσας
215 οὐκ ἐπὶ δὴν ἐκάλυψε νόου σέλας, οὐδὲ κατηφῆς
216

ἡρεμέειν τέτληκεν ἀεργέος ἄμμασιν ὄκνου,
217 ἀλλὰ μινυνθαδῆς ἀπεσεῖσατο κέντρον ἀνίης,
218 πρὸς δὲ πόνους ἤϊξε παλινδωμήτορας οἴκου.
219 τῷ δὲ παρεστηκυῖα σακέσπαλος ἔννεπε Ῥώμη·
220 “παγκρατές, ὀλβιόμοιρε Δίκης ἔδος, ἔρμα πολήων,
221 ἥρπασε βασκανίη με, χάρις δέ τίς ἐστι Μεγαίρης,
222 ὅττι σέθεν ζώνοντος ἐπέχραε κάλλει Ῥώμης.
223 στήθεσιν ἡμετέροισι περιρραγὲς ἔλκος ἀνίσχει·
224 ἀλλά, μάκαρ, (δύνασαι γὰρ ἐφ’ ἔλκει φάρμακα πάσσειν)
225 χεῖρα τεὴν προτίταινε, ῥυηφενέος τροφὸν ὄλβου.
226 πάντα κυβερνητῆρι τεῷ διέπουσα χαλινῶι
227 ὑμετέροις ὑπέθηκα τροπαιοφόροισι θριάμβοις.
228 ἡρεμέει καὶ Μῆδος ἄναξ καὶ Κελτὶς ὁμοκλή,
229 καὶ ξίφος ὑμετέροις φιλοτήσιον ὥπασε θώκοις
230 Ἴνδὸς ἀνὴρ, ἐλέφαντας ἄγων καὶ μάργαρα πόντου·
231 Καρχηδῶν γόνυ δοῦλον ἐμοῖς ἔκλινε τροπαίοις.
232 εἰς ἐμὲ φορτὶς ἅπασα φερέσβιον ἐλπίδα τείνει,
233 κύκλιον εἰσορώσας δρόμον διδυμάονος ἄρκτου,
234 ὥς κεν ἐμοῖς τεκέεσσιν ἐπίρρυτον ὄλβον ὀρέξω·
235 ἐμπορίην δ’ ἀνάγοντες ἐπιπνεῖουσιν ἀῆται.
236 ταῦτα τεοῖς καμάτοισιν ἐφέσπεται· ἀλλ’ ἐπὶ πάσης
237 ἀγλαΐης θημῶνι πεσεῖν ὑπὸ χεύματα Λήθης
238 μήποτε μοι, σκηπτοῦχε, τὸ θέσκελον ἔργον ἑάσης.
239 οὐ γάρ, ἄναξ, εἰ καὶ σε καταπτήσουσιν κλιθέντα
240 Αὖσονίοις θεσμοῖσιν ἀπείρονος ἔθνεα γαίης,
241 εἰ καὶ πᾶσαν ἔδειμας ἐμοὶ πόλιν, οὔποτε δήεις
242 σύμβολον ὑμετέροιο φαάντερον ἄλλο θοώκου.”
243 ὥς φαμένη χαρίεντα λιλαίετο χεῖλεα πῆξαι
244 ποσσὶν ἀνακτορέοισιν. ὁ δ’ ἴλαον ἠθάδι Ῥώμηι
245 δεξιτερὴν ὥρεξεν ὑποκλάζουσιν ἐγείρων.
246 ἦκα δὲ μειδήσας, ἵνα μυρίον ἄλγος ἐλάσσει,
247 εὐφροσύνης πλήθοντας ἀκηδέος ἔκφατο μύθους·
248 “ῥίψον ἄχος, βασιλεία πόλις, μὴ θυμὸν ὀρίνης·
249 ὥς βέλος οὐ νίκησε τεδὸν σάκος οὐδέ τις ἄλλη
250 ἄκλονον ἐστυφέλιξε τεὴν φρένα βάρβαρος αἰχμή,
251 μηδὲ βαρυτλήτοισιν ὑποκλάζοιο μερίμναις.
252 τέτλαθι, παμβασιλεία πόλις, μὴ θυμὸν ἀμύξης·
253 καὶ γὰρ ἐμοῖς καμάτοισιν ἀοιδωτέρην σε τελέσω
254

αὖτις ἀναστήσας κορυφὴν εὐάντυγα νηοῦ.”
255 “Ὡς φάμενος τεμένεσσιν ἐπείγετο, καὶ τάχα μύθου
256 γείτονος ἔργον ἔην ταχινώτερον· ὀρνύμενος γὰρ
257 ὥς θέμις οὐκ ἀνέμιμνε συνέμπορον ἀσπιδιώτην
258 χρύσειον ἀγνάμπτοιο κατ’ αὐχένος ὄρμον ἐλόντα,
259 οὐ χρυσέην τινὰ ράβδον ἀεὶ προκέλευθον ἀνάκτων,
260 οὐ στρατὸν ἠνορέησι κεκασμένον εὐποδος ἥβης,
261 σύνδρομον εὐόπλοιο μελαγκρήπιδα κελεύθου.
262 ἐξαπίνης δ’ ἐκάτερθε συνέρρεον ἄλλοθεν ἄλλοι
263 προφθαμένου βασιλῆος· ἐπεκτύπεον δὲ βοεῖαι
264 ἀνδρῶν στεινομένων κανάχιζε δὲ συμμιγὲς ἡχώ.
265 ἀλλ’ ὅτε δὴ κατὰ νηὸν ἐδύσατο καὶ βάσιν ἔγνω
266 δώματος ἀστυφέλικτον, ὅλην ἔτρεψε μενοινὴν
267 ἐς κορυφὴν περίμετρον, ἐπευφήμησε δὲ τέχνην
268 καὶ νόον Ἀνθεμίοιο κεκασμένον ἔμφροني βουλῇ.
269 κεῖνος ἀνὴρ τὰ πρῶτα θεμείλια πήξατο νηοῦ
270 εὐκαμάτων βουλῆσιν ὑποδρήσων βασιλῆων,
271 δεινὸς ἀνὴρ καὶ κέντρον ἐλεῖν καὶ σχῆμα χαράξαι,
272 ὃς τοίχοις ἐνέηκε τόσον σθένος ὅσον ἐρίζειν
273 δαίμονος ἀντιβίοιο βαρυτλήτοισιν ἐρωαῖς.
274 οὐ γὰρ ἀποτμηγέντος ἐρικνήμοιο καρήνου
275 ὦκλασεν, ἀλλ’ ἀδόνητον εὐκρήπιδι θεμείλωι
276 ἵχνος ἐπεστήριξεν· ἐπὶ προτέροισι δὲ τοίχοις
277 ἰθυνητὴρ μέγαλοιο παρ’ Αὐσονίοισι θοώκου
278 αὖτις ἀμωμήτοιο χάριν δωμήσατο κόρης.
279 [para] Ἀλλὰ τίς ἂν μέλπειεν ὅπως ὑψαύχενι κόσμωι
280 νηὸν ἀνεζώγρησε; τίς ἄρκιός ἐστι χαράξαι
281 μῆτιν ἀριστώδινα πολυσκήπτρου βασιλῆος;
282 κεῖνα μὲν, ὦ σκηπτοῦχε, μεμηλότα τέκτονι τέχνῃ
283 λείψομεν, εὐκαμάτων δὲ τεῶν ἐπὶ τέρματα μόχθων
284 ἵξομαι, ἀρτιτέλεστον ἰδὼν σέβας, ὦι ἔπι πάσης
285 θεῖος ἔρωσ ἀκτῖνας ἀνεπτοίησεν ὀπωπῆς.
286 πᾶς βροτὸς ἀγλαόμορφον ἐς οὐρανὸν ὄμμα τανύσας
287 οὐκ ἐπὶ δὴν τέτληκεν ἀναγναμφθέντι τραχήλωι
288 κύκλιον ἀστροχίτωνος ἰδεῖν λειμῶνα χορείης,
289 ἀλλὰ καὶ ἐς χλοάουσαν ἀπήγαγεν ὄμμα κολώνην,
290 καὶ ῥοὸν ἀνθεμόεντος ἰδεῖν ἐπόθησεν ἀναύρου
291 καὶ στάχυν ἠβώνοντα καὶ εὐδένδρου σκέπας ὕλης
292

πώεά τε σκαίροντα καὶ ἀμφιέλικτον ἐλαίην,
293 ἄμπελον εὐθαλέεσσιν ἐπικλινθεῖσαν ὀράμνοις
294 καὶ χαροποῦ γλαυκῶπιν ὑπὲρ πόντοιο γαλήνην
295 ξαινομένην πλωτῆρος ἀλιβρέκτοισιν ἐρετμοῖς.
296 εἰ δέ τις ἐν τεμένεσσι θεουδέσιν ἵχνος ἐρεῖσει,
297 οὐκ ἐθέλει παλίνορσον ἄγειν πόδα, θελγομένοις δὲ
298 ὄμμασιν ἔνθα καὶ ἔνθα πολύστροφον αὐχένα πάλλειν·
299 πᾶς κόρος εὐπήληκος ἐλήλათαι ἔκτοθεν οἴκου.
300 τοῖον ἀειφρούρητος ἀμεμφέα νηὸν ἐγείρει
301 κοίρανος ἀθανάτοιο θεοῦ χραισμήτορι βουλῇ.
302 σοῖς γάρ, ἄναξ, καμάτοισιν ἐφέλκεαι ἴλαον εἶναι
303 Χριστὸν ὑπερκύδαντα διαμπερές. οὐ γὰρ ἐρεῖσαι
304 Ὅσσαν ἐρικνήμιδα κατ' Οὐλύμποιο καρήνων
305 ἦθελες, οὐκ Ὅσσης ὑπὲρ αὐχένα Πήλιον ἔλκειν,
306 ἀμβατὸν ἀνδρομέοισιν ὑπ' ἵχνεσιν αἰθέρα τεύχων·
307 ἀλλ' ὅσίοις μόχθοισιν ὑπέρτερον ἐλπίδος ἔργον
308 ἐξανύσας ὀρέων μὲν ἐπεμβάδος οὔτι χατίζεις,
309 ὥς κεν ἀναΐξειας ἐς οὐρανόν, εὐσεβίης δὲ
310 ἰθυπόροις πτερύγεσσι πρὸς αἰθέρα διὸν ἐλαύνεις.
311 [para]Ἀλλὰ τί δηθύνω λαθικηδέος ἡμαρ ἐορτῆς
312 ὑμνήσαι; τί δὲ μῦθον ἐλίσσομεν ἔκτοθι νηοῦ;
313 ἴομεν ἐν τεμένεσσι, θεὸν δ' ὑμνήσατε μύσται
314 ἱκέσιον καλέοντες ἐμῶν χραισμήτορα μύθων.
315 Ἄρτι μὲν ἀμβλυνθεῖσα γένυν μετὰ βότρυας ἄρπη
316 ἐσσομένης ἀνέμιμνε θερειγενὲς ἔργον ἀμάλλης,
317 ἥελιος δὲ νότοιο παρὰ πτερὸν ἠνία πάλλων
318 αἰγὸς ἐς ἰχθυόεντος ἀθαλπέας ἤλαε μοίρας,
319 ἄρτι κατηφήσαντα λιπῶν ἀφετῆρα βελέμνων.
320 ἦλυθε δ' ἠριγένεια σεβάσμιος, οἰγομένη δὲ
321 ἄμβροτος ἀρτιδόμοιο πύλῃ μυκήσατο νηοῦ,
322 λαὸν ἔσω καλέουσα καὶ ἥρανον. εὖτε κελαινὴ
323 νύξ μινύθει καὶ πᾶσιν ἀέξεται ἡμάτιον φῶς,
324 ὥς ἐτεὸν μινύθει μεγάλου νηοῖο φανέντος
325 νύξ ἀχέων καὶ πάντας ἐπέδραμε χάρματος αἴγλη.
326 ἔπρεπέ σοι, σκηπτοῦχε μεγασθενές, ἔπρεπε Ῥώμηι,
327 ἔπρεπεν ἀμβροσίοιο θεοῦ προκέλευθον ἐορτῆς
328 ὑμετέροις λαοῖσι θύρην νηοῖο πετάσσαι·
329 ἔπρεπεν ἐξείης μετὰ θέσκελον ἡμαρ ἐκεῖνο
330

ζωοτόκου Χριστοῦ γενέθλιον ἡμᾶρ ἰκέσθαι.
331 καὶ δὴ νῦν τετέλεστο προηγέτις εὐποδος ἡοῦς
332 εὐφροσύνην καλέουσα, θεοῦ δ' ὑπεδέξατο κῆρυξ
333 ἄμβροτος ἀγρύπνοιο Πλάτων κελάδημα χορείης
334 θεσπεσίοις τεμένεσσιν ἐοῖς, ὅθι μυστίδι φωνῇ
335 παννυχίους Χριστοῦ βιαρκέος ἄνδρες ὕμνους
336 ἀσπασίως ἐβόησαν ἀσιγήτοισιν αἰδαῖς.
337 ἀλλ' ὅτε δὴ σκιόεσσαν ἀναστείλασα καλύπτρην
338 οὐρανίας ῥοδόπηχυν ὑπέδραμεν ἄντυγας αἴγλη,
339 δὴ τότε λαὸς ἅπας συναγείρετο, πᾶς τε θωώκων
340 ἀρχός, ὑποδρήσων σθεναροῦ βασιλῆος ἐφετμαῖς
341 καὶ Χριστῷ βασιλῆϊ χαρίσια δῶρα κομίζων,
342 ἱκεσίοις στομάτεσσι θεουδέας ἤπυνεν ὕμνους,
343 ἄργυρον εὐκαμάτοις ὑπὸ χεῖρεσι κηρὸν ἀνάπτων.
344 ἔσπετο δ' ἀρητῆρ, ἱερῆς δ' ἐξῆρχε χορείης,
345 ἀρητῆρ πολὺς, ὃν ἄξιον εὔρετο νηοῦ
346 Αὐσονίων σκηπτοῦχος· ὅλης δ' ἐστείνεται Ῥώμης
347 ἀτραπὸς εὐρυάγνια. μολὼν δ' ἐπὶ θέσπιδας αὐλὰς
348 δῆμος ἅπας ἐπέβωσε χαρίσιον, οὐρανίας δὲ
349 ἀχράντους ἐδόκησεν ἐς ἄντυγας ἵχνια θέσθαι.
350 Οἷξατέ μοι κληῖδα θεουδέες, οἷξατε, μύσται,
351 οἷξατε δ' ἡμετέροισιν ἀνάκτορα θέσκελα μύθοις,
352 εὐχολὴν δ' ἐπέεσσι κομίσσατε· καὶ γὰρ ἀνάγκη
353 ἀπτομένους βαλβίδος ἐς ὑμέας ὄμμα τανύσσαι.
354 [para]Τρισὰ μὲν ἀντολικῶν ἀναπέπταται ἔνδια κύκλων
355 ἡμιτόμων· ὑψοῦ δὲ μετ' ὄρθιον ἀνχένα τοίχων
356 σφαίρης τετρατόμοιο λάχος τὸ τέταρτον ἀνέρπει,
357 οἶον ὑπὲρ τριλόφοιο καρήατος, ὑψόθι νώτων,
358 σχῆμα πολυγλήνοισι ταῶς πτερύγεσσιν ἐγείρει.
359 κόγχας ταῦτα κάρηνα σοφοὶ τεχνήμονι μύθῳ
360 ἄνδρες ἠυδάξαντο· τὸ δ' ἀτρεκές, εἴτ' ἀπὸ κόγχου
361 εἰναλίου καλέουσι δαήμονες εἴτ' ἀπὸ τέχνης,
362 αὐτοὶ που δεδάσι. μέση δ' ἐζώσατο θώκους
363 μυστιπόλους καὶ βάθρα περίδρομα. καὶ τὸ μὲν αὐτῶν
364 ὑστατίνην ὑπὸ πέζαν ἀολλίζουσα συνέλκει
365 ἐγγύτερον περὶ κέντρον ἐπὶ χθονός· ὅσα δ' ἀνίσχει
366 ὑψόθεν, εὐρύνουσι διάστασιν ἄχρι θωώκων
367 ἀργυρέων κατὰ βαιόν, ἀεζομένοισι δὲ κύκλοις
368

αἰὲν ἐπεμβαίνουσιν ἐπειλίσσουσι κεραίην.
369 Τὴν δὲ μετεκδέχεται κρατεροῖς ἀραρυῖα θεμείλοις
370 ἐς βάσιν εὐθύγραμμος ὕπερθε δὲ κύκλιος ἄντυξ,
371 σχήμασιν οὐ σφαίρης ἐναλίγκιος, ἀλλὰ κυλίνδρου
372 ἄνδιχα τεμνομένοιο. δύω δ' εὐκίονας ἄλλας
373 κόγχας ἀμφοτέρωθι προβάλλεται ἐς δύσιν ἔρπειν,
374 οἷάπερ ἐκτανύουσα περιγναμφθέντας ἀγοστούς,
375 λαὸν ὅπως πολύυμνον ἐοῖς ἀγκάσσεται οἴκοις.
376 καὶ τὰς μὲν χρυσέοισιν ἐλαφρίζουσι καρήνοις
377 στικτοὶ πορφυρέοισιν ἀποστίλβοντες ἁώτοις
378 κίονες, ἡμιτμηγὶ περισταδὸν ἄντυγι κύκλου,
379 ἄχθος ἀερτάζοντες ὑπέρβιον, οὓς ποτε Θήβης
380 Νειλώϊης ἐλόχευσαν ἐϋκνήμιδες ἐρίπναι.
381 κίοσι μὲν δοιοῖσιν ἀείρεται ἔνθα καὶ ἔνθα
382 ἀμφοτέρης ἀψίδος ἐδέθλια· τριχθαδίας δὲ
383 ἡμιτελεῖς ἀψίδας ὀλίζοντας ἵχνεσι κόγχης
384 ἄνδρες ὑπειλίξαντο δαήμονες, ὧν ὑπὸ πέζαν
385 κίονες ἰδρύσαντο καρήατα δέσμια χαλκῶι,
386 γλυπτὰ, χρυσεότευκτα, παραπλάζοντα μερίμνας.
387 εἰσὶ δὲ πορφυρέαις ἐπὶ κίοσι κίονες ἄλλαι,
388 ἀγλαὰ Θεσσαλικῆς χλοερώπιδος ἄνθεα πέτρης·
389 ἔνθα [σὺ] θηλυτέρων ὑπερώϊα καλὰ νοήσεις.
390 σχῆ[μα δ' ὅ]λον φορέουσιν, ὃ νειόθεν ἔστιν ἰδέσθαι·
391 ἔξ δ' [ὑπὸ Θ]εσσαλικοῖσι καὶ οὐ δύο κίοσι λάμπει.
392 ἔστι δὲ θαμβῆσαι νόον ἀνέρος, ὅς ποτε δοιαῖς
393 πῆξατο θαρσαλέως ἐπὶ κίοσι τρισσάκι δοιάς,
394 οὐδὲ βάσιν κενεοῖο κατ' ἥερος ἔτρεσε πῆξαι.
395 πάντα δὲ Θεσσαλικοῖο μεταίχμια κίονος ἀνήρ
396 λαΐνέοις ἔφραξεν ἐρείσμασιν, ἔνθα κλιθεῖσαι
397 ἐργοπόνους ἀγκῶνας ἐπηρείσαντο γυναῖκες.
398 [para]Οὕτως ἀντολικάς μὲν ἐπ' ἄντυγας ὄμμα τανύσας
399 θάμβος ἀειδίνητον ἐσόψαι. ἀλλ' ἐπὶ πάσαις
400 ἐκφύεται πολύκυκλον ὑπὲρ σκέπας οἷά τις ἄλλη
401 ἀψὶς ἡερόφοιτος, ἀνευρύνουσα κεραίην
402 ἡέρι κολπωθεῖσαν, αἴσσει δ' ἄχρι καρήνου
403 ἄχρι βαθυκνήμοιο καὶ ἄντυγος, ἥς κατὰ νῶτον
404 πυθμένας ἐρρίζωσε μέσου κόρυς ἄμβροτος οἴκου.
405 ὥς ἡ μὲν βαθύκολπος ἀνέσσεται ἡέρι κόγχῃ,
406

ὕψοθεν ἀντέλλουσα μία, τρισσοῖσι δὲ κόλποις
407 νέρθεν ἐπεμβεβαυῖα· διατμηγεῖσα δὲ νώτοις
408 πένταχα μοιρηθέντα δοχήϊα φωτὸς ἀνοίγει,
409 λεπταλέαις ὑάλοις κεκαλυμμένα, τῶν διὰ μέσσης
410 φαιδρὸν ἀπαστράπτουσα ῥοδόσφυρος ἔρχται ἡώς.
411 Εἰ μὲν πρὸς ἄλλο θέατρον ὑμᾶς συγκαλεῖν
412 συχνῶς ἐπεχείρουν, ὄχλον ἂν τις εἰκότως
413 ἡγήσατο τοῦτο· νῦν γε μὴν εὖ οἶδ' ὅτι
414 πρὸς τὸν νεῶν δραμόντες αὖθις τὸν μέγαν
415 ἐρᾶτε πάντες τῆς ἀκοῆς ὡς τῆς θεάς.
416 οὐκοῦν τὸ λοιπὸν προσκαταθήσω τοῦ χρέους.
417 [para]Πάντα καὶ ἐσπερίην τις ἐπὶ κλίσιν ἴσα νοήσει
418 σχήμασιν ἡώιοις, ὀλίγων ἄτερ. οὐ γὰρ ἐν αὐτῇ
419 μεσσάτιον κατὰ χῶρον ἔλιξ περιδέδρ[ομεν] ἄντυξ
420 οἰάπερ ἀντολικοῖς ἐπὶ τέρμασιν, ἥ[χι θυ]ηλῆς
421 ἴδμονες ἀρητῆρες ἐνιδρύσαντο θοώκους
422 ἀργυρέοις στίλβοντας ἀπειρεσίοισι [μετάλ]λ[οι]ς.
423 ἀλλὰ δύσιν πυλεῶνα μέγαν πολυ[δαίδ]αλ[ον ἴσ]χει,
424 οὐχ ἓνα· τριχθαδίους γὰρ ἔχει κατὰ τέ[λ]σα μελ[ά]θρου.
425 μηκεδανὸς δ' ἐπὶ τοῖσι πύλαις παραπέπ[ταται] αὐλῶν,
426 δεχνύμενος προσιόντας ὑπ' εὐρ[υπ]όροις θυρέτροις,
427 μῆκος ἔχων ὅσον εὖρος ἀνάκτορα θέσκελα νηοῦ.
428 χῶρος ὅδε Γραικοῖσι φατίζεται ἀνδράσι νάρθηξ.
429 ἔνθα δέ τις κατὰ νύκτα διαμπερὲς ἦχος ἀνέρπων
430 εὐκέλαδος Χριστοῦ βιαρκέος οὐατα θέλγει,
431 ὀππόθι τιμήντα θεουδέος ὄργια Δαυὶδ
432 ἀντιπόροις ἰαχῇσιν αἰδεται ἀνδράσι μύστης,
433 Δαυὶδ πρηϋνόοιο, τὸν ἥινεσε θέσκελος ὁμφή,
434 φωτὸς ἀγακλήεντος, ὅθεν πολύυμνος ἀπορρῶξ
435 γαστέρι δεξαμένη τὸν ἀμήτορα παῖδα θεοῦ
436 Χριστὸν ἀνεβλάστησεν ἀπειρογάμοις λοχεΐαις,
437 μητρῴοις δ' ὑπέθηκε τὸν ἄσπορον υἱέα θεσμοῖς.
438 ἐπτα δ' ἀνευρύνας ἱεροὺς πυλεῶνας ἀνοίγει,
439 λαὸν ἔσω καλέοντας ὁμιλαδόν· ἀλλ' ὁ μὲν αὐτῶν
440 ἐνστρέφεται νάρθηκος ἐπὶ στεινοῦ μετώπου
441 ἐς νότον, ὃς δὲ βορῆος ἐπὶ πτερά· τῶν γε μὲν ἄλλων
442 νηοκόρος παλάμησι μεμυκότα θαιρὸν ἀνοίγει
443 ἐσπέριον περὶ τοῖχον, ὃς ὕστατός ἐστι μελάθρου.
444

[para]Πῆι φέρομαι; τίς μῦθον ἀνὴρ πασε πλαγκτὸν ἀήτης
 445 οἷάπερ ἐν πελάγεσσι; μέσον παραδέδρομε νηοῦ
 446 χῶρον ὑπερκύδαντα. παλιννόστησον, ἀοιδή,
 447 θάμβος ὅπῃ πανάπιστον ἰδεῖν, πανάπιστον ἀκοῦσαι.
 448 εἰσὶ γὰρ ἀντολικούς τε καὶ ἐσπερίους μετὰ κύκλους,
 449 κύκλους ἡμιτελεῖς, μετὰ κίονα δίζυγα Θήβης,
 450 εὐπαγέες τοῖχοι πίσυρες, γυμνοὶ μὲν ὀρᾷσθαι
 451 πρό[σθεν,] ἐπὶ πλευρὰς δὲ καὶ ἀρραγέας περὶ νώτους
 452 ἀντ[ιπόρο]ις σφιγχθέντες ἐρείσμασιν· εὐκαμάτοις δὲ
 453 τέτρ[αχα μο]ιρηθέντες ἐφεδρήσουσι θεμελίοις,
 454 πέτρ[αις] ἀρραγέεσσιν ἀρηρότες, ὧν διὰ μέσσου
 455 ψῆγμα πυριφλέκτοιο λίθου προχοῇσι κεράσσας
 456 ἀρμονίην ξύνωσεν ἀνὴρ δωμήτορι τέχνῃ.
 457 τοῖς ἔπι μυριόμετρος ἐπιγναμφθεῖσα κεραίη,
 458 οἷάπερ εὐκύκλιοι πολύχροος ἱριδος ἄντυξ,
 459 ἢ μὲν ἐπὶ ζεφύρου τρέπεται πτερόν, ἢ δὲ βορῆος
 460 ἐς κλίσιν, ἢ δὲ νότοιο, καὶ ὄρθιος ἔγρεται ἄλλῃ
 461 εὖρον ἐπὶ φλογόεντα. βάσιν δ' ἀτίνακτον ἐκάστη
 462 γείτοσιν ἀμφοτέρωθεν ὁμοῦ συνέμιξε κεραφαίαις,
 463 ξυνοῦ πηγνυμένην ἐπὶ τέρμονος ὀρνυμένη δὲ
 464 ἡερίαις κατὰ βαιὸν εὐγνάμπτοις κελεύθοις
 465 τῆς πρὶν ὁμογνήτοιο δίσταται. ἀλλὰ καὶ αὐτῶν
 466 ἀψίδων τὸ μεταξὺ καλοῖς ἀναπίμπλαται ἔργοις.
 467 ἔνθα γὰρ ἀλλήλων ἀπονέμεναι ἤθεσι τέχνης
 468 ἡέρα γυμνὸν ἔδειξαν, ἀνέσσεται ἴσα τριγώνωι
 469 τοῖχος ἐπικλινθεὶς ὅσον ἄρκιον, ἄχρι συνάψῃ
 470 πήχεας ἀμφοτέρωθεν ὁμόζυγος ἄντυγι κύκλου.
 471 τέτραχα δ' ἐρπύζων ἀνατείνεται, ὄφρα φανείῃ
 472 ἐν, στε[φάνοι]ς κύκλιοι περίδρομος ὑψόθι νώτου.
 473 μέσσα μὲν ἀψ[ίδω]ν, ὅσα κύκλιον ἄντυγα τεύχει,
 474 ὀπταλείαις πλίνθοισιν ἀρηρότα δήσατο τέχνῃ,
 475 ἄκρα δὲ πετραίοις κεράατα πῆξε δομαίοις.
 476 ἀρμονίαις δ' ἐνέηκε πλάκας μαλακοῖο μολύβδου,
 477 ὄφρα κε μὴ λάιγγες ἐπ' ἀλλήλησι δεθεῖσαι
 478 καὶ στυφελὰ στυφελόισιν ἐπ' ἄχθεσιν ἄχθεα θεῖσαι
 479 νῶτα διαθρύψωσι· μεσοδμήτωι δὲ μολύβδωι
 480 ἡρέμα πιληθεῖσα βάσις μαλθάσσετο πέτρου.
 481 [para]Λαϊνέη δ' ὅλα νῶτα κατεσφήκωσέ τις ἄντυξ,
 482

πάντοθεν εὐδίνητος, ὅπηι καὶ ῥίζα καθέρπει
483 σφαίρης ἡμιτόμοιο καὶ ἄντυγές εἰσιν ἐλιγμῶι
484 τοῦ πυμάτου κύκλοιο, τὸν ἀψίδων κατὰ νῶτα
485 ἀνέρες ἐστεφάνωσαν. ἐπὶ προβλήτῃ δὲ κόσμῳι
486 ἐκκρεμές λάϊγγες ἐτορνώσαντο πορείην
487 στεϊνήν, τερμιόεσσαν ὅπηι καὶ φωσφόρος ἀνὴρ
488 ἄτρομος ἀμφιθέων ἱεροὺς λαμπτήρας ἀνάπτει.
489 ἐγρομένη δ' ἐφύπερθεν ἐς ἅπλετον ἡέρα πῆληξ
490 πάντοθι μὲν σφαιρηδὸν ἐλίσσεται, οἷα δὲ φαιδρὸς
491 οὐρανὸς ἀμφιβέβηκε δόμου σκέπας· ἀκροτάτης δὲ
492 σταυρὸν ὑπὲρ κορυφῆς ἐρυσίπτολιν ἔγραφε τέχνη.
493 ἔστι δ' ἰδεῖν μέγα θάμβος, ὅπως κατὰ βαιὸν ἰοῦσα
494 εὐρυτέρη μὲν ἔνερθεν, ὑπερθε δὲ μεῖον ἀνέρπει·
495 οὐ μὴν ὀξυκάρηνος ἀνέσσεται, ἀλλ' ἄρα μᾶλλον
496 ὥς πόλος ἡερόφοιτος. ἐπ' εὐκαμάτοισι δὲ νώτοις
497 ἀψίδων ἐπέπηξε βάσιν [πάντοθι
498 δινηθεῖσαν. ἀνερπ[]ουσ[]ας
499 λαοδόμων παλάμησιν ἀμοιβαδὸν ἔξεσεν οἴμους.
500 εἰσορόων φαίης κτένα [γύρ]ιον, ὧι φύσις [ἀγλαΐην
501 ἐχάραξε[
502 οὐκέτι δ' ἀλλήλη[σιν ὁ]μ[ιλ]αδὸν εἰ[ς ἓν] ἰοῦσα[ι
503 ἀτραπιτοὶ συνέκυρσαν ἐριχρύσοιο κ[αρή]νου·
504 ἀλλὰ μέση στεφανηδὸν ἄνω[]ἄντυξ
505 ἀσκαφέος χώροιο, τὸν οὐκ ἐ[τέ]χνη.
506 [para]]τύπος σταυροῖο μεσόμ[φα]λος ἔνδοθι κύκλου
507 λεπταλέηι ψηφίδι χαράσσεται, ὄφρα σωῶση
508 νηὸν ἀειφρούρητον ὅλου κόσμοιο σωτήρ.
509 σφαίρης δ' ἡμιτόμου περὶ πυθμένα πεντάκις ὀκτὼ
510 εὐφαέων ἀψίδας ἐτεχνήσαντο θυρέτρων,
511 ὀππόθεν ἀβροκόμοιο σέλας πορθμεύεται ἡοῦς.
512 [para]θάμβος ἔχω, τίνα μῆτιν ἐπήραρεν εὐρέϊ νηῶι
513 ἡμέτερος σκηπτοῦχος, ὅπως δωμήτορι μόχθῳι
514 ἀνέρες, εὐτέχνοισιν ὑποδρήσσοντες ἐδέθλοισι,
515 πλίνθοις ὀπταλέησιν ἀνεστήσαντο δεθείσας
516 ἄντυγας ἀψίδων τε καὶ εὐρυπόρου σκέπας οἴκου.
517 καὶ γὰρ ἀνὴρ πολύμητις, ἀνειμένος ἴδμονι τέχνῃι,
518 ἄξυλον εὐρόφοιο τέγος τεχνήσατο νηοῦ.
519 οὐδὲ γὰρ οὐ Φοίνισσαν ὑπὲρ Λιβάνοιο κολώνην
520

οὐδὲ μὲν Ἀλπείων σκοπέλων ἀνὰ δάσκιον ὕλην
521 Ἀσσύριος δρυτόμος τις ἀνὴρ ἢ Κελτὸς ἀράσσω
522 δενδροκόμοις βουπλήγας ἐν ἄλσεσιν, οὗτινα πεύκην,
523 οὐκ ἐλάτην ἐνόησεν ἐπαρκέας οἶκον ἐρέψαι·
524 οὐδὲ μὲν οὐ κυπάρισσον Ὀροντίδος ἄλσεα Δάφνης,
525 οὐ Πατάρων εὐδενδρος ἀνηέξησεν ἐρίπνη,
526 ἥτις ἀπειρεσίῳ τέγος νηοῖο πυκάσσει.
527 καὶ γὰρ ἄναξ πολύυμνος, ἃ μὴ φύσις εὔρε καλύψαι
528 δένδρεσι μηκεδανοῖσι, λίθων ἐκαλύψατο κύκλοις.
529 οὕτω τετραπόροισιν ἐφ' ἀψίδεσσι καλύπτρη
530 εὐπήληξ βαθύκολπος ἀείρεται. ἦ τάχα φαίης
531 οὐρανὸν ἐς πολύκυκλον ἀλώμενον ὄμμα τιταίνειν.
532 Ἄλλ' ἐπὶ [μὲν φαέθοντ]α καὶ ἔσπερον οὔτι νοήσεις
533 ἀψίδων ὑπένερθεν, ὅλος δ' ἀναπέπτ[αται ἀ]ήρ·
534 ἐς δὲ νότον κελάδοντα καὶ εἰς κλίσιν ἄβροχον ἄρκτων
535 τοῖχος ἐρισθενέτης ἀνατείνεται ἄχρι γενείου
536 ἄντυγος εὐτροχάλοιο, λέλαμπε δὲ τετράκι δοιαῖς
537 πλησιφαῆς θυρίδεσσιν. ἐρήρεισται δ' ὄγε τοῖχος
538 νειόθι λαϊνέοισιν ὑπ' ἵχνεσιν· ἔξ γὰρ ὑπ' αὐτῷ
539 κίονες Αἰ[μ]ο[νι]ῆες ἴσοι χλοάοντι μαράγδωι
540 ἀκαμάτων ξυνοχῆας ἀνεστήσαντο τενόντων,
541 ἔνθα γυναικείων ἀναφαίνεται ἔνδια θώκων.
542 τοὺς δὲ χαμαιπαγέες πίσυρες μεγάλοισι [κα]ρήνοισι
543 κίονες ὀχλίζουσιν ὑπ' ἀστυφέλικτον ἀνάγκην
544 χρυσόκομοι χαρίτεσσι κατήρο[ι,]ται
545 Θεσσαλίδος πέτρης ἀμαρύγματα· μέσσα δὲ νηοῦ
546 ἔνδια καλλιχόροιο διακρίνουσιν ἐδέθλων
547 γείτονος αἰθούσης περιμήκεος. οὐ ποτε τοίους
548 κίονας ἐτμήξαντο Μολοσσίδος ἔνδοθι γαίης,
549 ὑψιλόφους, χαρίεντας, εὐχλοας ἄλσεσι[
550 ἄνθεσι δαιδαλέοισι τεθηλότας. — Ἀλλὰ καὶ αὐτῆς
551 αἰθούσης κατὰ μέσσον ἐρείσατο τέσσαρας ἄλλους
552 κίονας Ἀνθέμιος πολυμήχανος ἡδὲ σὺν αὐτῷ
553 πάνσοφον Ἰσιόδωρος ἔχων νόον· ἀμφοτέροι γὰρ
554 καλλιπόνων βουλήισιν ὑποδρήσοντες ἀνάκτων
555 νηὸν ἐδωμήσαντο πελώριον· ἀλλ' ἐνὶ μέτροις
556 μήκεος ἐγγυτέρων μὲν ὀλίζονες, ἐκ δὲ τιθήνης
557 τῆς αὐτῆς χλοεροῖσιν ἀποστίλβουσιν ἰώτοις.
558

ἀλλὰ γὰρ οὐ στοιχηδὸν ἐπισχερῶ εὖποδας οὔτοι
559 πυθμένας ἐρρίζωσαν, ἐφεδρήσουσι δὲ γαίῃ
560 ἀντίοι ἀλλήλοισι δὺν δυσὶν ὦν κατὰ κόρσης
561 τετραπόροις σειρήσιν ἐπειλιχθεῖσα κεραίῃ
562 νῶτον ὑπεστήριξε γυναικείοισιν ἐδέθλοις.
563 ἐγγύθι δ' ἔστι πύλη βορεώτιδος ἐς κλίσιν αὔρης,
564 λαὸν ἀπιθύνουσα πρὸς ἀχράαντα λοετρά,
565 ἀνδρομέου βιότοιο καθάρσια, τῶν ἄπο λυγρῇ
566 σμῶδιξ ὠλεσίθυμος ἐλαύνεται ἀμπλακιάων.
567 [para]Τέτρασι δ' ἐξείης ἐπὶ κίοσιν, ἔνθα καὶ ἔνθα,
568 ἀβροῖς, Θεσσαλικοῖσι, πρὸς ἀμφιλύκην τε καὶ ἡῶ
569 αἰθούσης κατὰ μήκος ἐλίσσεται ἔργα κυλίνδρων
570 ἡμιτόμοις ἀτάλαντα διοδμήτους παρὰ τοίχους,
571 τρητά, διαστείχουσιν ἀνειμένα· πρὸς μὲν ἀήτην
572 ἀρκτῶιον ξυνοχῆας ἀνακλίνουσι θυρέτρων
573 διζυγέων· νότιον δὲ ποτὶ πτερόν, ἄντα πυλάων,
574 εὐτύκτους κενεῶνας ἐειδομένους τινὶ παστῶι·
575 πρὸς δὲ φάος καὶ νύκτα πάλιν δύο κίονας ἄλλους
576 Αἰμονίους δοιούς τε περικλύστου Προκονήσου,
577 στημόνας, ὑψιλόφους, πυλέων ἄγχιστα παγέντας.
578 ἀλλ' ἐπὶ μὲν φαέθοντα πύλη μία, πρὸς δὲ κελαινῆς
579 νυκτὸς ἕδος δισσην ἐπὶ δικλίδα λαὸς ὀδεύει.
580 Δήεις καὶ νοτὶν βορεώτιδι πᾶσαν ὁμοίην
581 μηκεδανὴν αἴθουσαν, ἔχει δέ τι καὶ πλεον ἦδε·
582 τείχει γάρ τινι χῶρον ἀποκρινθέντα φυλάσσει
583 Αὔσονίων βασιλῆϊ θεοστέπτοις ἐν ἑορταῖς.
584 ἔνθα δ' ἐμὸς σκηπτοῦχος ἐφήμενος ἡθάδι θώκῳ
585 μυστιπόλοις βίβλοισιν ἐὴν ἐπέτασεν ἀκουήν.
586 [para]Ἴσα δὲ τοῖς ὑπένερθε καὶ ὑψόθι πάντα νοήσει
587 θηλυτέρην αἴθουσαν ἐς ἀμφοτέρας τις ἀνελθών·
588 ἡ γὰρ ὑπερτέλλουσα πρὸς ἕσπερον οὐκέτι δοιαῖς
589 ἴση ταῖς ἐτέρησιν, ὑπὲρ νάρηκος ἰοῦσα.
590 Ἀλλὰ καὶ ἀμβροσίῳ πρὸς ἐσπέριον πόδα νηοῦ
591 τέτρασιν αἰθούσησι περίδρομον ὄψεαι αὐλήν,
592 ὦν μία μὲν νάρθηκι συνάπτεται, αἶ γε μὲν ἄλλαι
593 πεπταμέναι τελέθουσι πολυσχιδέεσσι κελεύθοις.
594 μηκεδανῆς δ' ἐρίτιμον ἐς ὀμφαλὸν ἵσταται αὐλῆς
595 εὐρυτάτη φιάλη τις, Ἰασίδος ἔκτομος ἄκρης,
596

ἔνθα ῥόος κελαδῶν ἀναπάλλεται ἥερι πέμπειν
 597 ὀλκὸν ἀναθρώσκοντα βίηι χαλκήρεος αὐλοῦ,
 598 ὀλκὸν ὅλων παθέων ἐλατήριον, ὅπποτε λαὸς
 599 μηνὶ χρυσοχίτωνι, θεοῦ κατὰ μύστιν ἑορτῇν,
 600 ἐννυχίοις ἄχραντον ἀφύσσεται ἄγγεσιν ὕδωρ·
 601 ὀλκὸν ἀπαγγέλλοντα θεοῦ μένος· οὐ γὰρ ἐκείνοις
 602 οὔποτε πυθομένοισιν ἐπέχραεν ὕδασι εὐρώς,
 603 εἰ καὶ πουλυέτηρον ἐπὶ χρόνον ἔκτοθι πηγῆς
 604 κάλπιδος ἐν γυάλοισιν ἐελμένα δώμασι μίμνοι.
 605 λαότορον δ' ἀνὰ τοῖχον εὐγγραφα δαίδαλα τέχνης
 606 πάντοθεν ἀστράπτουσιν. ἀλισταφείος Προκονήσου
 607 ταῦτα φάραγξ ἐλόχευσε. πολυτμήτων δὲ μετάλλων
 608 ἀρμονίη γραφίδεσσιν ἰσάζεται· ἐν γὰρ ἐκείνῃ
 609 τετρατόμοις λάεσσι καὶ ὀκτατόμοισι νοήσεις
 610 ζευγνυμένας κατὰ κόσμον ὁμοῦ φλέβας· ἀγλαΐην δὲ
 611 ζωτύπων λάτγες ἐμιμήσαντο δεθεῖσαι.
 612 [para]Πολλὰς δ' ἔνθα καὶ ἔνθα περὶ πλευράς τε καὶ ἄκρας
 613 ἄντυγας ἀμβροσίῳ κατόψεαι ἔκτοθι νηοῦ
 614 αὐλὰς ἀσκεπέας· τόδε γὰρ τεχνήμονι κόσμῳ
 615 ἡνύσθη περὶ σεμνὸν ἀνάκτορον, ὄφρα φανείῃ
 616 φέγγεσιν εὐγλήνοισι περίρρυτον ἡριγενείης.
 617 [para]Καὶ τίς ἐριγδούποισι χανῶν στομάτεσσιν Ὀμήρου
 618 μαρμαρέους λειμῶνας ἀολλισθέντας αἰεῖσει
 619 ἡλιβάτου νηοῖο κραταιπαγέας περὶ τοίχους
 620 καὶ πέδον εὐρυθέμειλον; ἐπεὶ καὶ χλωρὰ Καρύστου
 621 νῶτα μεταλλευτῆρι χάλυψι ἐχάραξεν ὀδόντι
 622 καὶ Φρύγα δαιδαλέοιο διέθρισεν αὐχένα πέτρου,
 623 τὸν μὲν ἰδεῖν ῥοδόεντα, μεμιγμένον ἥερι λευκῶι,
 624 τὸν δ' ἅμα πορφυρέοισι καὶ ἀργυφέοισιν ἁώτοις
 625 ἄβρὸν ἀπαστράπτοντα. πολὺς δ' εὐπήχεϊ Νείλῳ
 626 φορτίδα πιλήσας ποταμίτιδα λαῶς ἀνίσχων
 627 πορφύρεος λεπτοῖσι πεπασμένος ἀστράσι λάμπει.
 628 καὶ χλοερὸν λάτγος ἴδοις ἀμάρυγμα Λακαίνης
 629 μάρμαρά τε στράπτοντα πολυπλάγκτοισιν ἐλιγμοῖς,
 630 ὅσσα φάραγξ βαθύκολπος Ἰασίδος εὖρε κολώνης,
 631 αἶμαλέῳ λευκῶι τε πελιδνωθέντι κελεύθους
 632 λοξοτενεῖς φαίνουσα, καὶ ὅπποσα Λύδιος ἀγκῶν
 633 ὥχρον ἐρευθήεντι μεμιγμένον ἄνθος ἐλίσσων·
 634

ὅσσα Λίβυς φαέθων, χρυσέωι σελαγίσματι θάλπων,
635 χρυσοφανῇ κροκόεντα λίθων ἀμαρύγματα τεύχει
636 ἀμφὶ βαθυπρήωνα ῥάχιν Μαυρουσίδος ἄκρης·
637 ὅσσα τε Κελτὶς ἀνεῖχε βαθυκρύσταλλος ἐρίπνη
638 χρωτὶ μέλαν στίλβοντι πολὺ γλάγος ἀμφιβαλοῦσα
639 ἔκχυτον, ἧ κε τύχηισιν, ἀλώμενον ἔνθα καὶ ἔνθα·
640 ὅσσα τ' Ὀνυξ ἀνέηκε διαυγάζοντι μετάλλωι
641 ὠχρίων ἐρίτιμα, καὶ Ἀτρακὶς ὀππόσα λευροῖς
642 χθών πεδίοις ἐλόχευσε καὶ οὐχ ὑψάχενι βήσσηι,
643 πῇ μὲν ἄλλις χλοάοντα καὶ οὐ μάλα τῇλε μαράγδου,
644 πῇ δὲ βαθυνομένου χλοεροῦ κυανώπιδι μορφῇ·
645 ἦν δέ τι καὶ χιόνεσσιν ἀλίγκιον ἄγχι μελαίνης
646 μαρμαρυγῆς, μικτὴ δὲ χάρις συνεγείρετο πέτρου.
647 [para]Πρὶν δὲ πολυτμήτοιο σέλας ψηφίδος ἰκέσθαι,
648 λεπτὰς λαοτόρος παλάμηι λάϊγγας ὑφαίνων
649 μαρμαρέας ἔγραψε μετὰ πλάκας ἐς μέσα τοίχων
650 σύνδετον εὐκάρποισι κέρας βεβριθὸς ὀπώραις
651 καὶ ταλάρους καὶ φύλλα, κατ' ἀκρεμόνων δὲ χαράσσει
652 ἐξομένην ὄρνιθα. μετ' εὐκεράους δὲ κελεύθους
653 κλήμασι χρυσοκόμοισι περίδρομος ἄμπελος ἔρπει,
654 δεσμὸν ἐλιξοπόρον σκολιοῖς πλέξασα κορύμβοις·
655 ἡρέμα δὲ προνένευκεν, ὅσον καὶ γείτονα πέτρην
656 βαῖον ἐπισκιάειν ἐλικώδεϊ πλέγματι χαίτης.
657 αἰθούσης τάδε πάντα καλοῦς περινείσσεται οἴκους.
658 ἀλλὰ καὶ ὑψιλόφοις ἐπὶ κίοσιν, ἔνθοδι πέζης
659 λαϊνέης προβλήτος, ἔλιξ πολύκεστος ἀκάνθης
660 ὑγρὰ διερπύζων ἀνελίσσεται, δεσμὸς ἀλήτης,
661 χρύσεος, ἱμερόεις, ἀκίδα τρηχεῖαν ἐλίσσων·
662 μάρμαρα δ' ὀμφαλόεντα περιστέφει εἴκελα δίσκοις
663 πορφυρέοις, στίλβοντα χάριν θελξίφρονα πέτρης.
664 πᾶν δὲ πέδον στορέσασα Προκοννήσοιο κολώνη
665 ἀσπασίως ὑπέθηκε βιαρκεῖ νῶτον ἀνάσσηι·
666 ἡρέμα δὲ φρίσσουσα διέπρεπε Βοσπορὶς αἴγλη
667 ἀκροκελαινιόωντος ἐπ' ἀργεννοῖο μετάλλου.
668 [para]Χρυσεοκολλήτους δὲ τέγος ψηφίδας ἐέργει,
669 ὧν ἅπο μαρμαίρουσα χύδην χρυσόρρυτος ἀκτὶς
670 ἀνδρομέοις ἄτλητος ἐπεσκίρτησε προσώποις.
671 φαίη τις Φαέθοντα μεσημβρινὸν εἶαρος ὥρηι
672

εἰσοράαν, ὅτε πᾶσαν ἐπεχρύσωσεν ἐρίπνην.
673 καὶ γὰρ ἐμὸς σκηπτοῦχος, ὅλης χθονὸς εἰς ἓν ἰούσης,
674 βάρβαρον Αὐσονίον τε πολύτροπον ὄλβον ἀγείρας,
675 λάϊνον οὐκ ἔκρινεν ἐπαρκέα κόσμον ἐδέθλοις
676 ἀμβροσίου νηϊο θεουδέος, ὧι ἔνι πάσης
677 ἐλπίδος εὐφροσύνην ὑπεραυχέα θήκατο Ῥώμη·
678 ἀλλὰ καὶ ἀργυρέοιο χύδην οὐ φείσατο κόσμου.
679 ἐνθάδε Παγγαίοιο ράχης καὶ Σουνιάς ἄκρη
680 ἀργυρέας ὠϊζαν ὅλας φλέβας ἐνθάδε πολλοὶ
681 ἡμετέρων θημῶνες ἀνωΐχθησαν ἀνάκτων.
682 καὶ γὰρ ὅσον μεγάλοιο πρὸς ὄρθιον ἄντυγα νηοῦ
683 χῶρον ἀναιμάκτοισιν ἀπεκρίναντο θυηλαῖς,
684 οὐκ ἐλέφας, οὐ τμήμα λίθων ἢ χαλκὸς ὀρίζει,
685 ἀλλ' ὅλον ἐθρίγκωσεν ὑπ' ἀργυρέοισι μετάλλοις.
686 οὐδὲ μὲν οὐ μούνους ἐπὶ τείχεσιν, ὅπποσα μύστην
687 ἄνδρα πολυγλώσσοιο διακρίνουσιν ὁμίλου,
688 γυμνάς ἀργυρέας ἔβαλε πλάκας, ἀλλὰ καὶ αὐτοὺς
689 κίονας ἀργυρέοισιν ὅλους ἐκάλυψε μετάλλοις,
690 τηλεβόλοις σελάεσσι λελαμπότας, ἐξάκι δοιούς·
691 οἷς ἔπι, καλλιπόνιοιο χερὸς τεχνήμονι ῥυθμῶι,
692 ὀξυτέρους κύκλοιο χάλυψ κοιλήνατο δίσκους,
693 ὧν μέσον ἀχράντοιο θεοῦ δείκηλα χαράξας
694 ἄσπορα δυσαμένου βροτέης ἰνδάλματα μορφῆς,
695 πῆι μὲν εὐπτερύγων στρατὸν ἔξεσεν ἀγγελιάων
696 αὐχενίων ξυνοχῆα κατακλίνοντα τενόντων
697 (οὐ γὰρ ἰδεῖν τέτληκε θεοῦ σέβας οὐδὲ καλύπτρηι
698 ἀνδρομέηι κρυφθέντος, ἐπεὶ θεὸς ἐστὶν ὁμοίως
699 ἐσάμενος καὶ σάρκα λυτήριον ἀμπλακιάων),
700 πῆι δὲ θεοῦ κήρυκας ὁδοὺς ἤσκησε σιδήρου
701 τοὺς προτέρους, πρὶν σάρκα λαβεῖν θεόν, ὧν ἀπὸ φωνῆς
702 ἐσσομένου Χριστοῦ διέπτατο θέσπις ἀοιδή.
703 οὐδὲ μὲν οὐδ' αὐτῶν παραδέδρομεν εἶδεα τέχνη,
704 οἷς κύρτος νεπόδων τε τὸ δίκτυον, οἷτε χαμηλὰ
705 ἔργα βίου προλιπόντες ἀλιτρονόους τε μερίμνας
706 οὐρανίου βασιλῆος ἐφωμάρτησαν ἐφετμῆι,
707 ἀνέρας ἀγρεύοντες, ἀπ' ἰχθυβόλοιό τε τέχνης
708 ζωῆς ἀθανάτοιο καλὴν τανύσαντο σαγήνην.
709 ἄλλοθι δὲ Χριστοῦ κατέγραφε μητέρα τέχνη,
710

φέγγεος ἀενάοιο δοχήϊον, ἧς ποτε γαστήρ
711 γαστέρος ἐργατίνην ἀγίοις ἐθρέψατο κόλποις.
712 ἐς δὲ μέσας ἱεροῦ πλάκας ἔρκεος, αἷ περὶ φῶτας
713 εὐιέρους τεύχουσι μεταίχμια, γράμμα χαράσσει
714 ἢ γλυφίς ἐν πολύμυθον· ἀολλίζει γὰρ ἀνάσσης
715 οὕνομα καὶ βασιλῆος ἴσον γε μὲν ὀμφαλοέσσει
716 ἀσπίδι μεσσατίοισι τύπον κοιλήνατο χώροις
717 σταυρὸν ἀπαγγέλλουσα. διὰ τρισσῶν δὲ θυρέτρων
718 ἔρκος ὅλον μύστησιν ἀνοίγεται· ἐν γὰρ ἐκάστη
719 πλευρῇ βαιὰ θύρετρα διέτμαγεν ἐργοπόνος χεῖρ.
720 Χρυσείης δ' ἐφύπερθε παναχράντοιο τραπέζης
721 ἄσπετος εὐρυκέλευθον ἐς ἡέρα πύργος ἀνέστη,
722 τετραπόροις ἀψῖσιν ἐπ' ἀργυρέησι βεβηκώς.
723 κίοσι δ' ἀργυρέησιν αἰρείεται, ὦν ἐπὶ κόρης
724 ἀργυρέους ἴδρυσε πόδας τετράζυγος ἀψίς.
725 ὑψόθι θ' ἀψίδων ἀνατείνεται οἷά τε κώνου
726 εἵκελον, ἀλλ' οὐ πάμπαν ὁμοῖον· οὐ γὰρ ἐλίσσει
727 νειόθεν εὐκύκλοιο περίτροχον ἄντυγα πέζης,
728 ἀλλὰ τις ὀκτάπλευρος ἔφυ βάσις, ἐκ δὲ κελεύθου
729 εὐρυτέρης κατὰ βαιὸν ἐς ὀξυκόρυμβον ἀνέρπει,
730 ὀκτῶ δ' ἀργυρέας τανύει πλάκας· ἀρμονίης δὲ
731 ζευγνυμένης δολιχὴ ράχις ἴσταται· αἱ δὲ τριγώνοις
732 εἰδόμεναι μίσγουσι πόρους ὀκτάζυγος οἴμου
733 εἰς ἐν ἀγειρομένους κορυφῆς σημῆϊον ἄκρης·
734 ὀππόθι καὶ κρητῆρος ὑπήραρεν εἰκόνα τέχνη
735 χεῖλεά τε κρητῆρος ὑποκλασθέντα πετήλων
736 εἶδος ἐμορφώσαντο. μέσῳ δ' ἐνεθήκατο χώρῳ
737 ἀργύρεον στίλβοντα πόλου τύπον· ὑψόθι δ' αὐτοῦ
738 σταυρὸς ὑπερτέλλων ἀναφαίνεται· ἵλαος εἴη.
739 ἀψίδων δ' ἐφύπερθεν ἔλιξ πολύκεστος ἀκάνθης
740 πέζα διερπύζει νέατον περὶ πυθμένα κώνου.
741 ὀρθοτενεῖς ἀκτῖνας, ἴσας εὐώδεϊ καρπῷ
742 ὄγχνης καλλικόμοιο, διακριδὸν ὑψόθι φαίνει
743 λαμπομένας σελάεσσιν, ὑπερτέλλουσι δὲ πέζης.
744 ὀππόθι δ' ἀλλήλοισιν ἀρηρότα πείρατα πέζης
745 ἀρμονίην τεύχουσιν, ἐνιδρύσαντο παγέντας
746 ἀργυρέους κρητῆρας. ἐπὶ κρητῆρι δ' ἐκάστῳ
747 πυρσοφόρους στήσαντο, λιπαυγέα δέικελα κηροῦ,
748

κόσμον ἀπαγγέλλοντα καὶ οὐ φάος ἀργυρέοις γὰρ
749 πάντοθι τορνωθέντα περιστίλβουσι μέταλλοις
750 φαιδρὰ λεαινομένοισιν· ἀπυρσεύτωι δ' ἀμαρυγῇ
751 ἀργυρέην ἀκτῖνα καὶ οὐ φλόγα κηρὸς ἰάλλει.
752 κίοσι δὲ χρυσέαις ἱερῆς πάγχρυσα τραπέζης
753 νῶτα κατηρείσαντο, κατὰ χρυσέων δὲ θεμείλων
754 ἴσταται, ἀφνειῶν δὲ λίθων ποικίλλεται αἶγλη.
755 Πῇ φέρομαι; πῇ μῦθος ἰὼν ἀχάλινος ὁδεύει;
756 ἴσχεο τολμήεσσα μεμυκότη χειλεῖ φωνή,
757 μὴδ' ἔτι γυμνώσειας ἃ μὴ θέμις ὄμμασι λεύσσειν.
758 μυστιπόλοι δ' ὑπὸ χερσίν, ὅσοις τόδε θεσμὰ κελεύει,
759 Σιδονίης φοίνικι βεβαμμένον ἄνθει κόχλου
760 φᾶρος ἐφαπλώσαντες ἐρέψατε νῶτα τραπέζης,
761 τέτρασι δ' ἀργυρέησιν ἐπὶ πλευρῇσι καλύπτρας
762 ὀρθοτενεῖς πετάσαντες ἀπείροني δείξατε δήμωι
763 χρυσὸν ἄλις καὶ φαιδρὰ σοφῆς δαιδάλματα τέχνης.
764 ὦν μία μὲν ποίκιλλε σέβας Χριστοῦ προσώπου·
765 τοῦτο δὲ καλλιπόνιοι φυτεύσατο χεῖρεσι τέχνης
766 οὐ γλυφίς, οὐ ραφίδων τις ἐλαυνομένης διὰ πέπλων,
767 ἀλλὰ μεταλλάσσουσα πολύχροα νήματα πῆνη,
768 νήματα ποικιλόμορφα, τὰ βάρβαρος ἤροσε μύρμηξ.
769 χρυσοφαῆς δ' ἀμάρυγμα βολαῖς ῥοδοπήχεος ἡοῦς
770 ἀπλοῖς ἀντήστραψε θεοκράντων ἐπὶ γυίων,
771 καὶ Τυρίηι πόρφυρε χιτῶν ἀλιανθέϊ κόχλωι,
772 δεξιὸν εὐτύκτοις ὑπὸ νήμασιν ὦμον ἐρέπτων·
773 κεῖθι γὰρ ἀμπεχόνης μὲν ἀπωλίσθησε καλύπτρη,
774 καλὰ δ' ἀνερπύζουσα διὰ πλευρῆς ὑπὲρ ὤμου
775 ἀγκέχεται λαιοῖο· γεγύμνωται δὲ καλύπτρης
776 πῆχυς καὶ θέναρ ἄκρον. ἔοικε δὲ δάκτυλα τείνειν
777 δεξιτερῆς, ἅτε μῦθον ἀειζώνοντα πιφάυσκων,
778 λαιῇ βίβλον ἔχων ζαθέων ἐπίστορα μύθων,
779 βίβλον ἀπαγγέλλουσαν, ὅσα χραισμήτορι βουλῇ
780 αὐτὸς ἄναξ ἐτέλεσεν ἐπὶ χθονὶ ταρσὸν ἐρείδων.
781 πᾶσα δ' ἀπαστράπτει χρυσέῃ στολίσ· ἐν γὰρ ἐκείνῃ
782 τρητὸς λεπταλέος περὶ νήματα χρυσὸς ἐλιχθείς,
783 σχήμασιν ἢ σωλῆνος ὁμοίος ἢ τινος αὐλοῦ,
784 δέσμιος ἱμερόεντος ἐρείδεται ὑψόθι πέπλου,
785 ὁξυτέραις ραφίδεσσι δεθεῖς καὶ νήμασι Σηρῶν.
786

ιστάμενοι δ' ἐκάτερθε δύω κήρυκε θεοῖο,
787 Παῦλος, ὅλης σοφίης θεοδέγμονος ἔμπλεος ἀνὴρ,
788 καὶ σθεναρὸς κληιδουῖχος ἐπουρανίων πυλεώνων,
789 αἰθερίοις δεσμοῖσιν ἐπιχθονίοις τε κελεύων·
790 ὃς μὲν ἐλαφρίζει καθαρῆς ἐγκύμονα ῥήτρης
791 βίβλον, ὃ δὲ σταυροῖο τύπον χρυσέης ἐπὶ ῥάβδου.
792 ἄμφω δὲ στολίδεσσιν ὑπ' ἀργυφέησι πυκάζει
793 πήνη ποικιλόεργος· ἐπ' ἀμβροσίων δὲ καρήνων
794 νηὸς ἐκολπώθη χρύσεος, τριέλικτον ἐγείρων
795 ἀγλαΐην ἀψίδος· ἐφεδρήσσει δὲ βεβηκῶς
796 τέτρασι χρυσείοις ἐπὶ κίοσι. χεῖλεσι δ' ἄκροις
797 χρυσοδέτου πέπλοιο κατέγραφεν ἄσπετα τέχνη
798 ἔργα πολισσούχων ἐριούνια παμβασιλῆων·
799 πῆι μὲν νουσαλέων τις ἀκέστορας ὄψεται οἴκους,
800 πῆι δὲ δόμους ἱερούς· ἐτέρωθι δὲ θαύματα λάμπει
801 οὐρανίου Χριστοῖο· χάρις δ' ἐπιλείβεται ἔργοις.
802 ἐν δ' ἐτέροις πέπλοις συναπτομένους βασιλῆας
803 ἄλλοθι μὲν παλάμαις Μαρίης θεοκύμονος εὖροις,
804 ἄλλοθι δὲ Χριστοῖο θεοῦ χερί· πάντα δὲ πήνης
805 νήμασι χρυσοπόρων τε μίτων ποικίλλεται αἴγλη.
806 [para]Πάντα μὲν ἀγλαΐῃ καταειμένα, πάντα νοήσεις
807 ὄμμασι θάμβος ἄγοντα· φασσφορίην δὲ λιγαίνειν
808 ἐσπερίην οὐ μῦθος ἐπάρκιος· ἧ τάχα φαίης
809 ἐννύχιον Φαέθοντα καταυγάζειν σέβας οἴκου.
810 καὶ γὰρ ἐμῶν πολύμητις ἐπιφροσύνη βασιλῆων
811 ἀντιπόροις ἐλίκεσσι πολυγνάμπτοις δεθείσας
812 πλεκτὰς χαλκελάτους δολιχὰς ἐτανύσσατο σειρὰς
813 λαϊνέης προβλῆτος ἀπ' ἄντυγος, ἥς ἐπὶ νώτῳ
814 νηὸς ἀερσικάρηνος ἐρεῖσατο ταρσὰ καλύπτρης.
815 αἱ δὲ κατειβόμεναι περιμήκεος ἔκποθεν οἶμου
816 ἀθρόαι αἴσσουσι κατὰ χθόνα· πρὶν δ' ἀφικέσθαι
817 ἐς πέδον, ὑψικέλευθον ἀνεκρούσαντο πορείην.
818 καὶ χορὸν ἐκτελέουσιν ὁμόγνιον. ἐκ δέ νυ σειρῆς
819 ἀργυρέους στεφανηδὸν ἀπ' ἡέρος ἤψατο δίσκους
820 ἐκκρεμέας περὶ τέλσα μέσου τροχάοντα μελάθρου.
821 οἱ δὲ καθερπύζοντες ἀφ' ὑψιπόροιο κελεύθου
822 ἀνδρομέων κυκληδὸν ὑπερτέλλουσι καρήνων.
823 τοὺς μὲν ἀνὴρ πολυῖδρις ὅλους ἐτόρησε σιδήρῳ,
824

ὄφρα κεν ἐξ ὕαλοιο πυρικμήτοιο ταθέντας
825 οὐριάχους δέξαιντο καὶ ἐκκρεμές ἀνδράσιν εἴη
826 φέγγεος ἐννυχίοιο δοχήϊον. οὐδ' ἐνὶ δίσκοις
827 μούνις φέγγος ἔλαμπε φιλέννυχον· ἀλλ' ἐνὶ κύκλῳ
828 καὶ μεγάλου σταυροῖο τύπον πολύωπα νοήσεις,
829 γείτονα μὲν δίσκοιο, πολυτρήτοισι δὲ νώτοις
830 ἄγγος ἐλαφρίζοντα σελασφόρον. εὐσελάων δὲ
831 κύκλιος ἐκ φαέων χορὸς ἴσταται. ἧ τάχα φαίης
832 ἐγγύθεν ἀρκτούροιο δρακοντείων τε γενείων
833 οὐρανίου στεφάνοιο λελαμπότα τείρεα λεύσσειν.
834 [para]Οὔτω μὲν κατὰ νηὸν ἐλίσσεται ἐσπερίη φλόξ,
835 φαιδρὸν ἀπαστράπτουσα· μέσῳ δ' ἐνὶ μείονι κύκλῳ
836 δευτατίου στεφάνοιο σελασφόρον ἄντυγα δῆεις.
837 μεσσοπαγὲς δ' ἐπὶ κέντρον ἀπ' ἥερος ἄλλος ὁρούσας
838 δίσκος ἐὺς σελάγιζε· φυγὰς δ' ἀπελεύνεται ὄρφνη.
839 [para]Ἐγγύθι δ' αἰθούσης παρὰ κίονας ἔνθα καὶ ἔνθα
840 μονοφανῆ λαμπτήρα διακριδὸν ἄλλον ἀπ' ἄλλου
841 ἐξεΐης ἀνέθηκαν· ὅλον δ' ἐπὶ μῆκος ὁδεύει
842 τηλεπόρου νηοῖο· κύτος δ' ὑπέθηκαν ἐκάστῳ
843 ἀργύρεον, πλάστιγγι πανεΐκελον, ὧι ἐνὶ μέσσωι
844 εὐφαέος κρητῆρες ἐφεδρήσουσιν ἐλαίου.
845 οὐ μὴν ἰσοτενὴς τις ὅλοις μία πέζα καθέρπει,
846 πολλὰ δ' ἄναντα κάταντα σὺν ἀγλαΐῃσι νοήσεις
847 νήδυμα κυμαίνοντα· πολυστρέπτου δ' ἀπὸ σειρῆς
848 ἡερίαις βαθμηδὸν ἐπαστράπτουσι κελεύθοις.
849 οὔτω καὶ δικόρυμβον ὕατος σελάγισμα φαίνει,
850 ἡμιτόμου ταύροιο καταγραφθεῖσα μετώποις.
851 ἀλλὰ καὶ ἀργυρέας τις ἴδοι νέας· ἐμπορίας δὲ
852 φόρτον ἀερτάζουσι φαεσφόρον· ἐκκρεμές δὲ
853 εὐφαέος πλώουσι κατ' ἥερος ἀντὶ θαλάσσης
854 οὐδὲ νότον τρομέουσι καὶ ὀψεδύοντα βοώτην.
855 ἐς δὲ βαθὺν κρηπίδος ἐδέθλιον ἀβρὰ νοήσεις
856 δούρατα δικραίοιο μέσον τροχάοντα σιδήρου,
857 ὧν ἔπι νηοπόλοιο φάλαγξ διανείσσεται αἴγλης
858 ἰθυπόροις κανόνεσσιν ἐρευθομένοισι δεθεῖσα.
859 ἀλλὰ τὰ μὲν περὶ πέζαν, ὅπηι καὶ πυθμένας ἀβραὶ
860 κίονες ἰδρύσαντο, τὰ δ' ὑψόθεν εἰςὶ καρήνων
861 τοίχων μηκεδανῆισι παραστείχοντα κελεύθοις.
862

[para]Ναὶ μὴν οὐδ' ἀσέλαστα μάτην ἐλέλειπτο καρήνου
863 ταρσὰ βαθυστέρνοιο· περὶ προβλήτι δὲ πέτρῳ
864 ἄζυγας εὐδίνητον ἐς ἄντυγα λαμπάδας ἄψας
865 χαλκείοις σταλίκεσσιν ἀνὴρ ἐνεδήσατο μύσσης.
866 ὥς δ' ὅτε παρθενικὴν τις ἐὴν βασιληΐδα κούρην
867 ἀμφιέπων χαρίεντα κατ' αὐχένος ὄρμον ἐλίξι
868 χρυσοδέτου στράπτοντα πυραυγεί λυχνίδος αἶγλι,
869 οὕτω ἐμὸς σκηπτοῦχος ἐπήραρεν ἄντυγι πάσῃ
870 φάεα κυκλοφόρητα, συνέμπορα πάντοθι πέζης.
871 [para]Ἔστι καὶ ἀργυρέαις ἐπὶ κίοσιν, ὑψόθι κόρσης,
872 στενὴ πυρσοφόροις ἐπίδρομος οἶμος ὀδίταις,
873 πλησιφαῆς, φαιδροῖσιν ἀποστίλβουσα κορύμβοις·
874 κεῖνα γὰρ ἢ κώνοισιν ὀριτρεφέεσσιν ὁμοῖα
875 δένδρεά τις καλέσειεν ἢ ἀβροκόμοις κυπαρίσσοις.
876 εἰσὶ μὲν ὀξυκάρηνα, περιτροχάουσι δὲ κύκλοι
877 εὐρύτεροι κατὰ βαιόν, ἕως ἐπὶ λοίσθιον ἔλθῃς
878 ἄντυγος, ἣ περὶ πρέμνον ἐλίσσεται· ἐν δέ νυ κείνοις
879 ἄνθος ἀνεβλάστησε πυρισπόρον. ἀντὶ δὲ ρίζης
880 ἀργυρέους κρητῆρας ἴδοις ὑπένερθε παγέντας
881 δένδρεσι πυρσοκόμοισι. μέσον γε μὲν ἄλσεος ἀβροῦ
882 ἀμβροσίου σταυροῖο τύπος φαεσίμβροτον αἶθει
883 φέγγος, ἐϋγλήνοισι πεπαρμένον ἄμμασιν ἥλων.
884 [para]Μυρία δ' αἰολόμορφον ἀνάκτορον ἐντὸς ἔέργει
885 ἄλλα πολυγνάμπτοιςι μετάρσια φάεα σειραῖς·
886 καὶ τὰ μὲν αἰθούσῃσιν ἀναίθεται, ἄλλα δὲ μέσσωι,
887 ἄλλα δὲ πρὸς φαέθοντα καὶ ἔσπερον, ἄλλα καρήνοισι,
888 ἔκχυτον ἀστράπτοντα πυρὸς φλόγα· νῦξ δὲ φαεινὴ
889 ἡμάτιον γελώσα ῥοδόσφυρός ἐστι καὶ αὕτη.
890 καὶ τις ἀνὴρ στεφάνοιο χοροστασίης τε δοκεύων
891 δένδρεα φεγγήεντα λιπαλγέα θυμὸν ἰαίνει,
892 ὃς δὲ πυρισπεύρητον ἐπακτρίδα, θέλγεται ἄλλος
893 εἰσορόων λαμπτῆρα μονάμπυκα, σύμβολον ἄλλος
894 οὐρανίου Χριστοῖο νόον λαθικηδέα τέρπει.
895 ὥς δ' ὅταν ἀννεφέλοιο δι' ἥερος ἄνδρες ὀδῖται
896 ἀστέρας ἄλλοθεν ἄλλον ἀναθρώσκοντας ἰδόντες
897 ὃς μὲν ἀποσκοπέει γλυκὺν Ἑσπερον, ὃς δ' ἐπὶ Ταύρῳ
898 θυμὸν ἀποπλάζει, γάνυται δὲ τις ἀμφὶ Βοώτην,
899 ἄλλος ἐπ' Ὠρίωνα καὶ ἄβροχον ὀλκὸν Ἀμάξης
900

ὄμμα φέρει· πολλοῖς δὲ πεπασμένος ἀστράσιν αἰθήρ
901 ἀτραπιτοὺς ὥϊξεν, ἔπεισε δὲ νύκτα γελάσσαι·
902 οὕτω καλλιχόροιο κατ' ἔνδια θέλγεται οἴκου
903 ἀγλαΐης ἀκτῖνι φεραυγέος ἄλλος ἐπ' ἄλλῃ.
904 πᾶσι μὲν εὐφροσύνης ἀναπέπταται εὐδιος αἴθρη
905 ψυχαίην ἐλάσασα μελαγκρήδεμνον ὁμίχλην·
906 πάντας ἐπαυγάζει σέλας ἱερὸν, εὔτε καὶ αὐτὸς
907 ναυτίλος οἰήκεσσι θαλασσοπόροισι κελεύων
908 (εἶτε λιπὼν ἄξινα μεμνηνός οἶδματα Πόντου
909 πλαγκτοὺς ἀντιπόρων σκοπιῶν ἀγκῶνας ἐλίσσει,
910 ἐννύχιον μέγα τάρβος ἔχων γναμπτήσι κελεύθοις,
911 εἶτε μετ' Αἰγαίωνα παρ' Ἑλλησπόντιον ὕδωρ
912 νῆα κατιθύνησι ῥώδεος ἀντία δίνης,
913 δεχνύμενος προτόνοισι Λιβυστίδος ὄγκον ἀέλλης,)
914 οὐχ Ἑλίκην, οὐχ ἡδὺ φάος Κυνοσουρίδος ἄρκτου
915 εἰσορόων οἴηκε φερέσβιον ὀλκάδα πάλλει,
916 ἀλλὰ τεοῦ νηοῦ θεοῦδέα λαμπάδα λεύσσω,
917 φορτίδος εὐτόλμοιο προηγέτιν, οὐχ ὑπὸ μούνοις
918 φέγγεσιν ἐννυχίοισι (τὸ γὰρ καὶ Πρωτέος ἀκταὶ
919 ἐν Φαρίῃ τεύχουσι Λιβυστίδος ἐς πόδα γαίης)
920 ἀλλὰ καὶ εὐδώροισι θεοῦ ζώντος ἀρωγαῖς.
921 [para]Μίμνε μοι, ὦ σκηπτοῦχε, πολυχρονίους ἐπὶ κύκλους
922 ἐς φάος ἐσπέριον τε καὶ ὄρθριον· εἰς σὲ γὰρ ἡὼς
923 ἀμπαύειν, πολύυμνε, καὶ ἔσπερος οἶδε μερίμνας.
924 σοὶ λιμένες γλαυκῶπιν ἀποκρίνουσι γαλήνην
925 πᾶσαν ἐς ἀγχιάλοιο πόλιν χθονός· ἐκχύμενον δὲ
926 κῦμα περιστέλλοντες ὑπ' εὐκόλποισιν ἀγοστοῖς
927 Νηρέος ἀφριώσαν ὑποσσαίνουσιν ὁμοκλήν.
928 καὶ ποταμῶν ὑπόειξε ῥόωι βρυχώμενον ὕδωρ,
929 οὐκέτι δ' ἀρπακτῆρα μαιίνεται ὀλκὸν ὀδίτης·
930 τὸν πρὶν ἀνικῆτοισιν ἀγνορέοντα ῥέελντα ῥεέθροις
931 Μυγδόνα Σαγγάριόν τις ἰδὼν Βιθυνίδι γαίῃ,
932 νῶτα λιθοτμήτοισι διαζωσθέντα γεφύραις,
933 κρήγυον ἡμετέρων ἐπέων οὐ ῥυθμὸν ἐλέγξει.
934 [para]Ταῦτά σοι, ὀλβιόμοιρε, μάκαρ, δηναῖον ἀέξει
935 ζωοφόρου λυκάβαντος ἐπεμβάδα· ταῦτα θριάμβοις
936 ἐσπερίοις Λιβυκοῖς τε καὶ ἠώιοισι γεραίρει
937 σὸν κράτος ὠκεανοῖο παρ' ἄντυγα· ταῦτα τυράννων
938

πολλάκις αὐτοφόνιοι χερὸς δηλήμονι τόλμη
939 αὐχένας ἐπρήνιξε, πρὶν ἔντεσι χεῖρας ἐλίξης,
940 τῶν δὲ κατηλοίησε καρήατα πρὶν σε πυθέσθαι
941 φῆμιν ἀπαγγέλλουσιν ἃ μὴ θέμις. εἴποτε γάρ σοι
942 βαιὸν ἐλινύσσα Δίκη παρὰ ποσσὶ κομίσσῃ
943 ἀντιβίων τινὰ φῶτα, κατευνάζεις μὲν ἀέλλας
944 εὐθύς ἀναγκαῖοιο χόλου, στρεπτήν δὲ γαλήνην
945 εὐθύς ἄγεις, καὶ δεσμὸς ὁ χάλκεος, ὁ πρὶν ἐέργων
946 ἀνέρα ποιναίοισιν ἐν ἄμμασιν, εὐθύς ἀνοίγει
947 αὐχενίην κληῖδα· σὺ δ' ἴλαον ὄμμα τανύσας
948 τὸν πρὶν ἐριδμαίνοντα, σέθεν ζυγόδεσμον ἀράξας,
949 ἀντὶ φόνου ζωστήρας ἐς αἰγλήεντας ἀέξεις.
950 κερδαίνεις δ' ὅσα τύμβος ἀμείλιχος εἶχε καλύψαι
951 γυῖα τεοῦ θεράποντος· ἀφ' ὑμετέρης δὲ γαλήνης
952 νικηθεῖς, τρισέβαστε, πολὺ πλεόν ἢ σιδήρῳ
953 εἰς σὲ μεταστρεφθεῖσαν ὅλην φρένα δέσμιος ἔλκει,
954 ἐκ δὲ φόβου πρὸς ἔρωτα τὸν καὶ πίστιν αἵξας
955 ὑμετέροις ἐθέλοντα λόφον δούλωσε λεπάδνοισ·
956 οἶσθα γὰρ ὅσον ἔρωι κρατερώτερός ἐστιν ἀνάγκης,
957 οἶσθα καὶ ὥς νομίοισιν ἐν ἄνθεσι πολλάκι ταῦρος
958 πειθόμενος σύριγγι καλαύροπος ἦχον ἀλύσκει.
959 [para]Ἦνθεν αἰὲ καμάτοιο τεοῦ προκέλευθος ἀνέστη
960 Χριστὸς ἄναξ, βουλάς δὲ κυβερνητῆρι χαλινῶι
961 σεῖο κατιθύνει κρατερόφρονας, εἴτ' ἐπὶ χάρμην
962 φάσγανα γυμνῶσαι τελέθει χρέος εἴτε καλύψαι·
963 ὅς σε καὶ ἀρητῆρα θεοῦ δῶκεν ἐλέσθαι
964 ῥήϊδίως κραναὴν ἀρετῆς τετράζυγος οἶμον
965 πᾶσαν ἐπιτροχάοντα, τὸν ἡγαθέοισι θεῶκοις
966 Ἑρμῆς οὐρανίῃ τις ἐφήρμοσεν ἔνθεος ὁμφῇ.
967 [para]Ἀλλὰ τροπαιοφόρων τε καὶ εὐπτολέμων σέθεν ὕμνων
968 βαιὸν ἀποκλίναντες ἐπιτρέψωμεν ἀοιδὴν
969 σεμνὸν ἐς ἀρητῆρα· τεὸς δέ τίς ἐστι καὶ αὐτὸς
970 ὕμνος, ἄναξ. νίκη γὰρ ἀμοιβαδὸν ἄλλοθεν ἄλλη
971 εὐπτολέμοις καμάτοισι καὶ ἀστυόχοις ἐπὶ μόχθοις
972 ὑμετέροις στέφος ἄβρὸν ἐπεστήριξε καρήνοισ.
973 καὶ γὰρ ὅτε, σκηπτοῦχε, νόου βιοδώτορι βουλῇι
974 ὑμετέροις τεμένεσσι μέγαν κληρώσαο μύστην,
975 εὐθύς ἀλιτρονόοιο κατήριπε δαίμονος ὁρμή,
976

εὐθὺς ὅλων παθέων χαλεπὴν ἐτρέψαο χάρμην,
977 εὐθὺς ἐπ' ἀστυόχοις καμάτοις ἀνεδήσαο νίκην.
978 [para] Ἀλλὰ μοι ἱμερόεσσαν ὑποστήριξον ἀκουήν
979 καὶ σὺ πάτερ πολύμνε, θεοῦδέος ἡγέτα νηοῦ.
980 σῇ μὲν ὑπὸ σφρηγίδι φυλάσσεται εὖχος ἀνάκτων,
981 σεῖο δ' ὑπ' εὐχολῆισι κατάπτερος ἔθνεα Νίκη
982 κοιρανίης ὑπέθηκε πολισσούχοισι λεπάδνοις.
983 καὶ τὰ μὲν ἀντιτύποισιν ἐπαυχήσαντα βοεΐαις
984 ἔγχοις ἄγει βασιλῆος ὑπ' ἵχνεσιν, ἄλλα δὲ Ῥώμῃ
985 μυρία βαρβαρόφωνα συνήλυθον ἔθνεα γαίης
986 ὑμετέρης αἶοντα σέβας, τρίλλιστε, γαλήνης.
987 χθιζὰ μελαγγυίοισιν ὑπ' ἀνδράσιν ἔνθεον αὐλήν
988 στεينوμένην ἐνόησα· τεῆς δ' ἀπὸ θέσπιδος αὐδῆς
989 θελγόμενοι ψυχὴν τε καὶ αὐχένα πρόφρονι βουλήϊ
990 οὐρανίοις ἔκλιναν ἐπιχθονίοις τε θώκοις.
991 τλήμονες. οἳ μὴ χεῖρα τεῆν δέξαντο καρήνοις,
992 χεῖρα δυσαντήτων ἐλατήριον ἀμπλακιάων,
993 χεῖρα λιποκτεάνοισιν ἐπαρκέα, χεῖρα τιθήνην
994 ὀρφανικῶν, πάσης τε κατευνήτειραν ἀνάγκης.
995 καὶ γὰρ ἀπ' ὠδίνων σε σαοφροσύνη τε καὶ αἰδώς
996 ἐλπίδος οὐρανίης ἱεραῖς ζύνωσε πορείαις.
997 λιτὰ δέ σοι καὶ δόρπα καὶ ὁμφήεσσα μενοινή,
998 λιτὰ δέ σοι βλεφάρων ἀμαρύγματα, λιτὰ δὲ ταρσῶν
999 ἵχνια σῶν, καὶ λιτὸν ἔπος σέο χεῖλεα πάλλει.
1000 οὐ μὲν ἐπισκυνίοιο κατηφιόωσαν ὁμίχλην
1001 ἀμφιέπεις, Χριστῷ δὲ γεγηθότα θυμὸν ἀέξεις,
1002 ἥπιον εὐάντητον ἄγων σέλας ἐν δὲ προσώποις
1003 μελίχιον μείδημα παρήϊα σεμνὰ χαράσσει.
1004 ταῦτα δὲ πρηϋνόοιο φέρεις σημήϊα θυμοῦ·
1005 ἐσσι γὰρ εὐθίκτοισιν ἀνέμβατος ἵχνεσιν ὀργῆς,
1006 ἐδρήσων ἀτίνακτος ἐπ' ἀφλοίσβοιο γαλήνης.
1007 πάντα μὲν ὑλαίων ἀπεσεῖσαο πῆματα μόχθων,
1008 εὐσεβίης δ' ὀχετηγὸν ἐνηέα θυμὸν ἀνοίγων
1009 συμπαθεῖς ἀνδρομέοισιν ἐπ' ἄλγεσιν ὄμμα τιταίνεις.
1010 οὐδὲ λιπερνήτης πελέθει βροτὸς ὃν σὺ νοήσης·
1011 αὐτίκα γὰρ καθαροῖο νόου θημῶνα πετάσας
1012 Λυδὸν ἐριχρύσοιο παρέδραμες ὄλβον ἀναύρου,
1013 ἔκχυτον ἐκ παλάμης ποταμήρρυτον ὄλβον ὀπάζων.
1014

πάντα μὲν ὠγυγίων τε καὶ ὀπλοτέρων κλέα μόχθων
1015 ἐξεδάης, πᾶσαν δὲ ποσὶν καθαροῖσιν ὀδεύεις
1016 ἀτραπιτὸν λειμῶνι θεουδέϊ· σὰς δὲ μερίμνας
1017 ἱθυνόωι πλάστιγγι κανὼν σταθμήσατο μύστης.
1018 ἔνθεν ὑπ' ἀχράντοισι νόον μελεδήμασι θέλγων
1019 ὦνιον οὐ τέτληκας ἰδεῖν σέβας, οὐδὲ καρήνοις
1020 ἐμπορίην ἱεροῖσιν ἐφήρμους, οὐδὲ βεβήλοις
1021 ἀνδράσιν οἷμον ἔδειξας ἀνέμβατον. εἰ δέ σε δώροις
1022 πρηνὺς ὑποσσαίνων τις οἴσσεται εἰς χάριν ἔλκειν,
1023 βριθὺς ὁμοκλητῆρι χαλέψαιο τόν γε χαλινῶι,
1024 ὅσσον ἀποσμηῆσαι κραδίης νέφος, ὅσσον ἐλέγξαι
1025 χρυσὸν ἀτιμηθέντα, καὶ ἀφραίνοντα διδάξαι
1026 ὥς καθαρὸν καθαροῖσι θέμις τεμένεσσι θαμίζειν.
1027 [para] Ἀλλὰ μένοις καὶ σκῆπτρον ἐμοῦ βασιλῆος ἀέξων
1028 σαῖς, μάκαρ, εὐχολῆισι· μένοις δ' ἀλιγείτονι Ῥώμηι
1029 πᾶσαν ἀμαρτινίου βιότου σμώδιγγα καθαίρων.